

MT

MT

MT



IL-KUMMISSJONI EWROPEA

Brussel 27.1.2011
KUMM(2011) 15 finali

KTIBA HADRA

**dwar l-immodernizzar tal-politika tal-UE dwar l-akkwist pubbliku
Lejn Suq Ewropew tal-Akkwist iżjed effiċjenti**

WERREJ

1.	Dwar xiex jittrattaw ir-regoli dwar l-akkwist pubbliku?.....	6
1.1.	Attivitajiet ta' Xiri.....	6
1.2.	Kuntratti pubbliċi	7
1.3.	Akkwirenti pubbliċi	10
2.	Titjib tal-ghodda tal-awtoritajiet kontraenti.....	13
2.1.	Modernizzar tal-proċeduri.....	13
2.2.	Strumenti speċifiċi għal awtoritajiet kontraenti żgħar	19
2.3.	Koperazzjoni pubblika-pubblika.....	21
2.4.	Għodod xierqa għall-aggregazzjoni tad-domanda / Akkwist kongunt	23
2.5.	Indirizzar ta' preokkupazzjonijiet relatati mal-eżekuzzjoni tal-kuntratti.....	25
3.	Suq Ewropew tal-akkwist iżjed aċċessibbli	28
3.1.	Aċċess aħjar għall-SMEs u n-Negozji godda.....	28
3.2.	Żgurar ta' kompetizzjoni ġusta u effikaċi	31
3.3.	Akkwist fil-każ ta' assenza ta' kompetizzjoni/drittijiet esklużivi.....	33
4.	Użu strateġiku tal-akkwist pubbliku bħala reazzjoni għal sfidi godda	34
4.1.	"Kif isir ix-xiri" sabiex jinkisbu l-oġġettivi tal-Ewropa 2020	36
4.2.	"X' għandu jinxtara" bħala appoġġ għall-oġġettivi ta' politika ta' Ewropa 2020.....	42
4.3.	Innovazzjoni	46
4.4.	Servizzi soċjali	48
5.	Żgurar ta' proċeduri tajba.....	50
5.1.	Prevenzjoni ta' kunflitti ta' interess	50
5.2.	Ġlieda kontra l-favoritiżmu u l-korruzzjoni.....	51
5.3.	Esklużjoni ta' offerenti "ħżiena"	53
5.4.	Evitar ta' żvantagġi ingusti	54
6.	Aċċess għal fornituri ta' pajjizi terzi għas-suq tal-UE	55

KTIBA HADRA

dwar l-immodernizzar tal-politika tal-UE dwar l-akkwist pubbliku Lejn Suq Ewropew tal-Akkwist iżjed effiċjenti

L-istrategija Ewropa 2020 għal tkabbir intelliġenti, sostenibbli u inklużiv¹, tistabilixxi viżjoni għal ekonomija soċjali tas-suq kompetittiva fl-Ewropa għall-ghaxar snin li ġejjin li tenfasizza tliet prijoritajiet interkonnessi u li jsaħħu lil xulxin: l-iżvilupp ta' ekonomija bbażata fuq l-għarfien u l-innovazzjoni; il-promozzjoni ta' ekonomija b'emissjonijiet baxxi tal-karbonju, effiċjenti fir-rizorsi u kompetittiva; u t-trawwim ta' ekonomija b'livell għoli ta' okkupazzjoni li tohloq koeżjoni soċjali u territorjali.

L-akkwist pubbliku għandu rwol prinċipali fl-istrategija tal-Ewropa 2020 bħala wiehed mill-istrumenti bbażati fuq is-suq li għandu jintuża biex jinkisbu dawn l-oġettivi. Aktar speċifikament, l-istrategija tal-Ewropa 2020 tappella biex l-akkwist pubbliku:

- jippromwovu kundizzjonijiet qafas għall-innovazzjoni fin-negozju, bl-użu sħiħ tal-politika tad-domanda²,
- jappoġġjaw iċ-ċaqliq lejn ekonomija effiċjenti fir-rizorsi u b'emissjonijiet baxxi tal-karbonju, eż. billi jinkoraġġixxu użu usa' ta' akkwist pubbliku ekoloġiku, u
- itejbu l-ambjent tan-negozju, speċjalment għal SMEs innovattivi.

L-istrategija Ewropa 2020 tenfasizza wkoll li l-politika dwar l-akkwist pubbliku għandha tiżgura l-użu l-aktar effiċjenti tal-fondi pubbliċi u li s-swieq tal-akkwist għandhom jinżammu miftuħin mal-UE kollha. Il-kisba ta' eżiti ottimali tal-akkwist permezz ta' proċeduri effiċjenti hija ta' importanza kruċjali fil-kuntest tar-restrizzjonijiet severi tal-baġit u d-diffikultajiet ekonomiċi f'ħafna Stati Membri tal-UE. Fid-dawl ta' dawn l-isfidi, hemm bżonn aktar minn qatt qabel għal Suq tal-Akkwist Ewropew li jiffunzjona u li jkun effiċjenti, u li jista' jwassal għall-kisba ta' dawn l-għanijiet ambizzjużi.

Bosta partijiet interessati talbu reviżjoni tas-sistema tal-akkwist pubbliku tal-UE sabiex jiżiedu l-effiċjenza u l-effikaċja. Il-Kummissjoni għalhekk ħabbret fl-Att tas-Suq Uniku³ li għandha tmexxi konsultazzjoni wiesgħa sabiex tagħmel proposti legiżlattivi sa kmieni fl-2012, bil-għan li tissimplifika u taġġorna l-legiżlazzjoni Ewropea dwar l-akkwist pubbliku sabiex l-għoti tal-kuntratti ikun aktar flessibbli u sabiex isir użu aħjar mill-kuntratti pubbliċi fl-appoġġ ta' politiki oħra.

¹ Ara l-Komunikazzjoni mill-Kummissjoni tat-3 ta' Marzu 2010 COM(2010) 2020.

² Dan huwa kopert ukoll mill-Komunikazzjoni tal-Kummissjoni "Unjoni Innovattiva" - SEC(2010) 1161-waħda mill-inizjattivi ewlenin tal-Ewropa 2020, li tindirizza l-użu strateġiku tal-akkwist pubbliku għall-promozzjoni tar-riċerka u l-innovazzjoni. Tappella lill-Istati Membri biex iżommu parti mill-baġits tagħhom tal-akkwist għar-riċerka u l-innovazzjoni u tinforma li l-Kummissjoni se tipprovdri mekkaniżmi ta' gwida u appoġġ għall-awtoritajiet kontraenti.

³ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali u lill-Kumitat tar-Reġjuni: Lejn Att dwar is-Suq Uniku – Għal ekonomija soċjali tas-suq ferm kompetittiva, tas-27 ta' Ottubru 2010 - COM(2010) 608.

Il-ġenerazzjoni attwali ta' Direttivi dwar l-akkwist pubbliku, jiġifieri d-Direttivi 2004/17/KE⁴ u 2004/18/KE⁵, huma l-aħħar pass f'evoluzzjoni twila li bdiet fl-1971 bl-adozzjoni tad-Direttiva 71/305/KEE⁶. Permezz tal-garanzija ta' proċeduri trasparenti u nondiskriminatorji, dawn id-Direttivi għandhom l-għan prinċipali li jiżguraw li l-operaturi ekonomiċi jibbenefikaw bis-siġħ mil-libertajiet bażiċi fil-qasam tal-akkwist pubbliku. Id-Direttivi attwali jsemmu wkoll numru ta' objettivi relatati mal-integrazzjoni ta' politiki oħra f'dan il-qasam, bħall-protezzjoni tal-ambjent u l-istandards soċjali⁷ jew il-ġlieda kontra l-korruzzjoni⁸.

Minhabba r-rwol ewlieni tal-akkwist pubbliku sabiex jintlaħqu l-isfidi tal-lum, l-għodod u l-metodi eżistenti għandhom jiġu mmodernizzati sabiex ikunu aktar adattati biex jittrattaw il-kuntest politiku, soċjali u ekonomiku li qed jevolvi. Għandhom jintlaħqu ħafna objettivi kumplimentari:

L-ewwel objettiv huwa ż-żieda fl-effiċjenza tal-infiq pubbliku. Dan jinkludi min-naħa waħda, it-tiftix għall-aħjar eżiti fl-akkwist possibbli (l-aħjar valur għall-flus). Biex tintlaħaq din il-mira, huwa essenzjali li tiġi ġġenerata l-aqwa kompetizzjoni possibbli għall-kuntratti pubbliċi mogħtija fis-suq intern. L-offerenti jridu jingħataw l-opportunità jikkompetu fuq livell ekwu u jridu jiġu evitati d-distorsjonijiet għall-kompetizzjoni. Fl-istess waqt, huwa kruċjali li tiżdied l-effiċjenza tal-proċeduri tal-akkwist bħal: Proċeduri tal-akkwist armonizzati ma' miżuri ta' simplifikazzjoni mirati li jissodisfaw il-bżonnijiet speċifiċi ta' awtoritajiet kontraenti zġħar jistgħu jgħinu l-akkwirenti pubbliċi jiksbu l-aħjar eżiti possibbli fl-akkwist bl-inqas investment possibbli f'termini ta' żmien u flus pubbliċi. Proċeduri iżjed effiċjenti għandhom ikunu ta' benefiċċju għall-operaturi ekonomiċi kollha u jiffacilitaw il-partecipazzjoni kemm tal-SMEs kif ukoll ta' offerenti transfruntieri. Fil-fatt, il-partecipazzjoni transfruntiera fil-proċeduri tal-akkwist pubbliku tal-UE tibqa' baxxa⁹. Il-paragun mas-settur privat, fejn il-kummerċ transfruntier huwa oġhla, juri li għad hemm potenzjal konsiderevoli biex jiġi sfruttat. Dan l-objettiv ta' akkwist pubbliku iżjed effiċenti huwa indirizzat l-iżjed permezz tal-mistoqsijiet fil-partijiet 2 (titjib tal-ghodda tal-awtoritajiet kontraenti) u 3 (suq tal-akkwist Ewropew iżjed aċċessibbli) tal-Ktiba Ħadra.

⁴ Id-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, it-trasport u postali (ĠU L 134, 30.4.2004, p. 1). Id-Direttiva kif emendata l-aħħar bir-Regolament tal-Kummissjoni (KE) Nru 1177/2009 tat-30 ta' Novembru 2009 li jemenda d-Direttivi 2004/17/KE, 2004/18/KE u 2009/81/KE tal-Parlament Ewropew u tal-Kunsill fir-rigward tal-limiti ta' applikazzjonijiet għall-proċeduri tal-ghoti tal-kuntratti (ĠU L 314, 1.12.2009, p. 64).

⁵ Id-Direttiva 2004/18/KE tal-Parlament Ewropew u tal-Kunsill tal-31 ta' Marzu 2004 fuq kordinazzjoni ta' proċeduri għall-ghoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi (ĠU L 134, 30.4.2004, p. 114). Id-Direttiva kif emendata l-aħħar bir-Regolament tal-Kummissjoni (KE) Nru 1177/2009. It-test li ġej juża bħala l-punt tat-tluq tiegħu d-dispożizzjonijiet tad-Direttiva 2004/18/KE; madankollu, sakemm mhux dikjarat esplicitament mod'iehor, dan jista' jiġi mifhum bħala referenza – *mutatis mutandis* – għad-dispożizzjonijiet korrispondenti tad-Direttiva 2004/17/KE. It-terminu “awtorità kontraenti” għalhekk jista' jiġi mifhum li jirreferi kemm għall-korpi li l-akkwist tagħhom huwa soġġett għad-Direttiva 2004/18/KE kif ukoll għall-“entitajiet kontraenti” taht id-Direttiva 2004/17/KE.

⁶ Id-Direttiva 71/305/KEE tas-26 ta' Lulju 1971 li tikkordina l-proċeduri għall-ghoti ta' kuntratti għal xogħlijiet pubbliċi (ĠU Nru L 185, 16.8.1971, p. 5).

⁷ Ara l-Premessi 5 u 46 tad-Direttiva 2004/18/KE u l-Premessi 12 u 55 tad-Direttiva 2004/17/KE.

⁸ Ara l-Premessa 43 tad-Direttiva 2004/18/KE u l-Premessa korrispondenti 40 tad-Direttiva 2004/17/KE.

⁹ Skont studji reċenti, huma biss 1.6 % tal-kuntratti pubbliċi li jingħataw lil operaturi minn Stati Membri oħra. Il-partecipazzjoni transfruntiera indiretta – permezz ta' affiljati jew shab korporattivi stabiliti fl-Istat Membru tal-awtorità kontraenti – hija iżjed frekwenti. Madankollu, anki r-rata tal-ghoti transfruntier indirett baqgħet relattivament baxxa (11 %).

Objettiv kumplimentari ieħor huwa li l-akkwirenti jkunu jistgħu jagħmlu użu aħjar mill-akkwist pubbliku biex jappoġġjaw għanijiet soċjetali komuni: Dawn jinkludu l-harsien tal-ambjent, effiċjenza oghla tar-riżorsi u tal-enerġija u l-ġlieda kontra l-bidla klimatika, il-promozzjoni tal-innovazzjoni u l-inkluzjoni soċjali, u l-iżgurar tal-aħjar kundizzjonijiet possibbli għall-provvista ta' servizzi pubbliċi ta' kwalità għolja. L-insewiment ta' dan l-objettiv jista' wkoll jikkontribwixxi għall-ewwel objettiv ta' infiq pubbliku aktar effiċjenti fit-terminu t-twil, pereżempju billi l-attenzjoni tiċċaqlaq minn fuq l-orħos prezz inizjali għall-ibaxx kost taċ-ċiklu tal-ħajja¹⁰. Kwistjonijiet relatati ma' dan l-objettiv huma diskussi fil-parti 4 tal-Ktiba Ħadra (użu strateġiku tal-akkwist pubbliku).

L-iżvilupp ulterjuri tal-liġi tal-UE dwar l-akkwist pubbliku jista' wkoll jitqies li jittratta kwistjonijiet importanti li għadhom ma għewx indirizzati b'mod suffiċjenti, bħall-prevenzjoni u l-ġlieda kontra l-korruzzjoni u l-favoritiżmu (il-parti 5) u l-kwistjoni ta' kif l-aċċess għall-imprizi Ewropej għas-swieq ta' pajjiżi terzi jista' jittejjeb (il-parti 6). Barra minn hekk, ir-reviżjoni tal-qafas leġislativ għandu jkun opportunità wkoll biex jiġi eżaminat jekk ċerti ideat u kuncetti baziċi għandhomx jiġu rfinuti sabiex tiġi żgurata ċertezza legali aħjar għall-awtoritajiet kontraenti u l-imprizi (il-parti 1). F'dan il-kuntest, ir-reviżjoni tista' tgħid ċerti opportunitajiet biex tiżdied il-konverġenza bejn l-applikazzjoni tar-regoli tal-UE dwar l-akkwist pubbliku u l-għajnuna mill-Istat.

Il-Ktiba Ħadra tirrifletti numru ta' ideat dwar kif l-objettivi differenti jistgħu jinkisbu aħjar. Madankollu, wiehed irid ikun konxju li jista' jkun hemm kunflitti bejn l-għanijiet differenti (eż. is-simplifikazzjoni tal-proċeduri kontra l-kunsiderazzjoni ta' objettivi ta' politika oħra). Dawn l-għanijiet differenti kultant jissarrfu f'alternattivi ta' politika li jistgħu jippuntaw lejn direzzjonijiet differenti, u li jeħtieġu għażla raġunata fi stadju iktar tard.

Barra minn hekk, l-ambitu għal modifiki leġislativi possibbli mhuwiex mingħajr limitu. Il-bidliet leġislativi jridu jkunu konsistenti mal-impenji internazzjonali tal-UE jew jistgħu jeħtieġu l-ftuħ ta' negozjati xierqa mas-shab kollha konċernati dwar talbiet potenzjali għall-kumpens. Dawn l-impenji, kif iddefiniti fi ftehim multiannwali¹¹ u seba' ftehimiet bilaterali¹², għalhekk jista' jkollhom l-effett li jillimitaw l-ambitu ta' kwalunkwe aġġustament leġislativ. Dan jikkonċerna partikolarment lil-livelli limitu għall-applikazzjoni tar-regoli tal-UE dwar l-akkwist pubbliku, id-definizzjonijiet tal-attivitajiet ta' xiri u l-akkwirenti pubbliċi u ċerti kwistjonijiet proċedurali bħall-issettjar tal-ispeċifikazzjonijiet tekniċi u l-perjodi ta' żmien.

Il-konċessjonijiet mhumiex indirizzati f'din il-konsultazzjoni; kienu s-suġġett ta' eżerċizzju separat ta' konsultazzjoni u valutazzjoni tal-impatt abkar. Il-Kummissjoni fi ħsiebha tipproponi leġislatzjoni bil-mira li tiżgura ċertezza legali akbar għal awtoritajiet reġjonali u lokali u operaturi ekonomiċi mal-Ewropa u li tiffaċilita l-iżvilupp ta' sħubijiet Pubbliċi-Privati. Il-kwistjonijiet tal-akkwist elettroniku huma koperti minn Ktiba Ħadra separata li giet ippubblikata fit-18 ta' Ottubru 2010¹³.

¹⁰ Eżempju klassiku huwa dak tal-investimenti profittabbli enerġetikament effiċjenti li mhux qed isir minhabba li n-nefqa tal-investment u dik operazzjonali huma mmanigjati separatament skont proċessi baġitarji differenti.

¹¹ Ftehim dwar l-Akkwist Pubbliku tal-ODK, ara http://ec.europa.eu/internal_market/publicprocurement/international_en.htm.

¹² Ara dwar ftehimiet bilaterali kummerċjali: <http://ec.europa.eu/trade/creating-opportunities/bilateral-relations/>.

¹³ Ktiba Ħadra dwar l-espansjoni tal-użu tal-Akkwist Elettroniku fl-UE, SEC(2010) 1214, 18.10.2010.

B'mod parallel mal-Ktiba Hadra attwali, il-Kummissjoni qed tagħmel evalwazzjoni komprensiva tal-impatt u l-kosteffikaċja tal-politika dwar l-akkwist pubbliku tal-UE. L-evalwazzjoni għandha tiġbor evidenza bbażata fuq is-suq dwar il-funzjonament tal-leġiżlazzjoni attwali dwar l-akkwist bil-għan li tipprovdi informazzjoni empirika utli dwar l-oqsma li jehtieġu titjib. Ir-rizultati ta' din ir-riċerka ġdida għandhom isiru pubbliċi fis-Sajf tal-2011.

Flimkien mar-rizultati tal-evalwazzjoni, il-kontribuzzjonijiet mill-partijiet interessati għal din il-Ktiba Hadra għandhom jalimentaw ir-riflessjoni dwar ir-riforma futura tar-regoli tal-UE dwar l-akkwist pubbliku, li għandha twassal għal proposta għal riforma leġiżlattiva.

1. DWAR XIEX JITTRATTAW IR-REGOLI DWAR L-AKKWIST PUBBLIKU?

Meta jonfqu l-flus pubbliċi, l-akkwirenti pubbliċi jridu jiżnu inċentivi differenti minn dawk ta' manigiers ta' negozju privat li jerfgħu r-responsabilità għat-telf u fl-aħħar nett għal falliment, u huma kkontrollati direttament mill-forzi tas-suq.

Għal dawn ir-raġunijiet, ir-regoli dwar l-akkwist pubbliku jipprovdu għal proċeduri speċifiċi ta' għoti ta' kuntratti li jippermettu li x-xiri pubbliku jsir bl-iżjed mod razzjonali, trasparenti u ġust. Jittiehdu salvagwardji biex jikkumpensaw għan-nuqqas potenzjali ta' dixxiplina kummerċjali fix-xiri pubbliku, kif ukoll biex jiproteġu kontra trattament preferenzjali għali favur operatori ekonomiċi nazzjonali jew lokali.

Għalhekk, ir-regoli Ewropej dwar l-akkwist pubbliku japplikaw għall-kuntratti pubbliċi kollha li huma ta' interess potenzjali għall-operatori fis-Suq Intern, u jiżguraw aċċess ugwali u kompetizzjoni ġusta għall-kuntratti pubbliċi fi hdan is-Suq Ewropew tal-akkwist.

1.1. Attivitajiet ta' Xiri

Bażikament, ir-regoli dwar l-akkwist pubbliku huma maħsuba biex jirregolaw l-attivitajiet tax-xiri tal-awtoritajiet kontraenti. Madankollu, id-Direttivi tal-UE dwar l-akkwist pubbliku ma jillimitawx esplicitament l-ambitu tagħhom għax-xiri li jkopri l-bżonnijiet speċifiċi tal-awtorità kontraenti¹⁴. Dan wassal għal dibattitu dwar l-applikabilità tad-Direttivi f'sitwazzjonijiet fejn l-awtoritajiet pubbliċi jikkonkludu ftehimiet li jipprovdu obbligi legalment vinkolanti għal skopijiet li mhumiex konnessi mal-bżonnijiet tax-xiri tagħhom.

Dan jikkonċerna, pereżempju, kazijiet fejn il-ftehim tal-għotja għall-forniment ta' għajjnuna jinkludi obbligu vinkolanti għall-benefiċjarju biex jipprovdi servizzi speċifiċi. Tali obbligi jkunu normalment ipprovduti biex jiġi żgurat l-użu xieraq tal-fondi pubbliċi; mhumiex intenzjonati biex jissodisfaw il-htigiet tal-akkwist tal-awtorità pubblika li tkun qed tagħti l-għajjnuna.

L-awtoritajiet tal-Istati Membri u partijiet interessati oħra lmentaw dwar in-nuqqas ta' ċertezza legali fir-rigward tal-ambitu tar-regoli dwar l-akkwist pubbliku f'dawn is-sitwazzjonijiet u talbu kjarifika dwar l-iskop ta' dawn ir-regoli. Fil-ġurisprudenza l-aktar reċenti tagħha, il-Qorti ddeċidiet li l-kunċett ta' kuntratti pubbliċi jehtieġ li x-xogħlijiet, il-

¹⁴ Ara s-sentenza tat-18.11.2004 fil-Kawża C-126/03 Il-Kummissjoni vs Il-Ġermanja, il-punt 18.

provvisti jew is-servizzi li huma s-sugġett tal-kuntratt jitwettqu għall-benefiċċju ekonomiku immedjat tal-awtorità kontraenti¹⁵.

Mistoqsija:

1. Taħseb li l-ambitu tad-Direttivi dwar l-akkwist pubbliku għandu jkun limitat għall-attivitajiet tax-xiri? Kwalunkwe limitazzjoni bħal din għandha sempliċement tikkodifika l-kriterju tal-benefiċċju ekonomiku immedjat żviluppat mill-Qorti jew għandha tipprova kundizzjonijiet u kuncetti addizzjonali/alternattivi?

1.2. Kuntratti pubbliċi

Il-klassifikazzjoni attwali tal-kuntratti pubbliċi – fil-kuntratti tax-xogħol, fil-kuntratti tal-provvista u fil-kuntratti tas-servizzi – hija parzjalment ir-riżultat ta' żvilupp storiku. Il-bżonn li jiġu kklassifikati l-kuntratti pubbliċi f'waħda minn dawn il-kategoriji mill-bidu nett jista' jirriżulta f'diffikultajiet, pereżempju fil-każ ta' kuntratti għax-xiri ta' applikazzjonijiet ta' softwer li jistgħu jiġu kkunsidrati jew bħala kuntratti ta' forniment jew bħala kuntratti ta' servizzi, skont iċ-ċirkustanzi. Id-Direttiva 2004/18/KE fiha regoli speċifiċi għall-kuntratti mħallta, li ġew żviluppati ulterjoramenti mill-ġurisprudenza. Skont il-Qorti, meta kuntratt ikun fih elementi relatati ma' tipi differenti, ir-regoli applikabbli jiġu ddeterminati permezz tal-identifikazzjoni tal-iskop ewlieni tal-kuntratt.

Uħud minn dawn il-problemi jistgħu jiġu evitati permezz tas-simplifikazzjoni tal-istruttura preżenti. Ikun konċepibbli, pereżempju, li jiġu pprovduti żewġ tipi ta' kuntratti pubbliċi fil-każ tas-sistema tal-Ftehim dwar l-Akkwisti Pubbliċi, li tidistingwi biss bejn kuntratti ta' forniment u kuntratti ta' servizzi, waqt li x-xogħlijiet jitqiesu bħala forma ta' servizzi ("kuntratt ta' servizzi tal-kostruzzjoni"). Il-possibilità li jintuża kuncett unifikat ta' kuntratt pubbliku u d-differenzjazzjoni skont is-sugġett biss fejn dan huwa strettament neċessarju (pereżempju, fid-dispożizzjonijiet dwar il-livelli limitu) jista' jiġi previst ukoll.

Mistoqsija:

2. Inti tqis l-istruttura attwali tal-ambitu materjali, bid-diviżjoni tagħha f'kuntratti tax-xogħlijiet, tal-provvisti u tas-servizzi, bħala xierqa? Jekk le, xi struttura alternattiva tipproponi?

Indipendentement minn ristrutturar possibbli tat-tipi ta' kuntratt, jista' jkun neċessarju li jiġu riveduti u ssimplifikati d-definizzjonijiet attwali tat-tipi differenti ta' kuntratt.

Dan jikkonċerna b'mod partikolari d-definizzjoni ta' "kuntratti ta' xogħlijiet pubbliċi" fl-Artikolu 1 (2) (b) tad-Direttiva 2004/18/KE, li fiha tlett kundizzjonijiet alternattivi li huma kumplessi u li jikkoinċidu parzjalment. Il-kuncett ta' kuntratt ta' xogħlijiet pubbliċi jinkludi t-twettiq, jew kemm id-disinn kif ukoll it-twettiq, ta' xogħlijiet speċifiċi tat-tipi elenkati f'anness għad-Direttiva, it-twettiq, jew kemm id-disinn kif ukoll it-twettiq ta' xogħol kif definit fl-Artikolu 1 (2) (b) tad-Direttiva u, finalment, ir-“realizzazzjoni b kull mezz, ta' xi xogħol li jikkorrispondi mal-kundizzjonijiet meħtieġa li huma speċifikati mill-awtorità kuntrattwali”. L-aħhar kundizzjoni giet miżjuda sabiex jiġi żgurat li d-definizzjoni tinkludi

¹⁵ Is-sentenzi tal-25.3.2010 fil-Kawza C-451/08 Helmut Müller GmbH, il-punti 47-54, u tal-15 ta' Lulju 2010, Il-Kummissjoni vs Il-Ġermanja, il-punt 75.

każijiet fejn ix-xogħlijiet ma twettqux mill-kuntrattur stess, iżda minn partijiet terzi f'isem il-kuntrattur.

Jista' jkun previst li tiġi ssimplifikata d-definizzjoni billi tiġi mibdula l-istruttura attwali b'sett ta' kundizzjonijiet iżjed sempliċi u ċari li jkopru kull tip ta' attività tal-kostruzzjoni, irrispettivament mill-karattru u l-iskop tagħhom, inklużi attivitajiet marbuta mar-realizzazzjoni ta' xogħlijiet speċifiċi, possibbilment minn partijiet terzi.

Mistoqsija:

3. Inti taħseb li d-definizzjoni ta' "kuntratt tax-xogħlijiet" għandha tiġi riveduta u ssimplifikata? Jekk iva, tipproponi li tithalla barra r-referenza għal lista speċifika annessa mad-Direttiva? X'inhuma l-elementi tad-definizzjoni li qed tipproponi?

Servizzi-A/B

Kwistjoni aktar importanti hija l-kopertura tal-kuntratti tas-servizzi.

Id-Direttivi attwali jagħmlu distinzjoni bejn l-hekk imsejha "servizzi-A"¹⁶ u "servizzi-B"¹⁷. Filwaqt li s-servizzi-A huma soġġetti għall-proċeduri shaħ tad-Direttiva, l-ghoti ta' kuntratti għas-servizzi-B għandu jikkonforma biss mad-dispożizzjonijiet dwar l-ispeċifikazzjonijiet tekniċi u dwar it-trażmissjoni ta' notifika tar-riżultati tal-proċedura tal-ghoti¹⁸. Madankollu, skont il-ġurisprudenza tal-Qorti tal-Ġustizzja, l-awtoritajiet kontraenti li jagħtu l-kuntratti għas-servizzi-B għandhom jikkonformaw mar-regoli fundamentali tal-liġi primarja tal-UE, b'mod partikolari l-principji tan-nondiskriminazzjoni, it-ttrattament ugwali u t-trasparenza, jekk il-kuntratti konċernati jkunu ta' ċertu interess transfruntier¹⁹. Dan jimplika obbligu li jiġi żgurat livell suffiċjenti ta' reklamar li jippermetti lill-operaturi ekonomiċi interessati minn Stati Membri oħra jiddeċiedu jekk jesprimux l-interess tagħhom fil-kuntratt.

Inizjalment, l-intenzjoni tal-legiżlaturi kienet li jillimitaw l-applikazzjoni shiħa tad-Direttiva, għal perjodu tranżitorju, għal ċerti kuntratti tas-servizzi speċifiċi li kienu meqjusin li jipprezentaw żieda fil-potenzjal ta' kummerċ transfruntier²⁰. Wieħed irid ikun konxju li, minhabba n-natura miftuħa tal-lista ta' "servizzi-B" (ara l-kategorija 27: "servizzi oħra"), l-applikazzjoni tad-Direttivi għas-servizzi hija, fil-fatt, l-eċċezzjoni, filwaqt li t-ttrattament bhala "servizzi-B" hija r-regola.

Hemm xi dubji dwar jekk din is-sitwazzjoni għadhiex xierqa fid-dawl tal-iżvilupp ekonomiku u legali tas-Suq Intern. Għal ċerti servizzi msemmija esplicitament fil-lista "B", bħas-servizzi tat-trasport tal-ilma, is-servizzi tal-lukandi, is-servizzi tal-pjazzament u l-provvista ta' personal jew is-servizzi tas-sigurtà, huwa diffiċli li jiġi prezunt li dawn jirrapreżentaw inqas interess transfruntier mis-servizzi fil-lista "A".

Barra minn hekk, id-distinzjoni bejn is-servizzi "A" u "B" hija sors ta' diffikultajiet u zbalji potenzjali fl-applikazzjoni tar-regoli. Bħal fil-każ tal-klassifikazzjoni tal-kuntratti, hemm

¹⁶ Is-servizzi elenkati fl-Anness II A tad-Direttiva 2004/18/KE jew l-Anness XVII A tad-Direttiva 2004/17/KE.

¹⁷ Is-servizzi elenkati fl-Anness II B tad-Direttiva 2004/18/KE jew l-Anness XVII B tad-Direttiva 2004/17/KE.

¹⁸ Ara l-Artikolu 20 u 21 tad-Direttiva 2004/18/KE u l-Artikoli 31 u 32 tad-Direttiva 2004/17/KE.

¹⁹ Ara s-sentenza tat-13.11.2007 fil-Kawża C-507/03 Il-Kummissjoni vs L-Irlanda, il-punti 24-31.

²⁰ Ara l-premessa 19 tad-Direttiva 2004/18/KE.

problemi ta' sitwazzjonijiet marginali u kuntratti mhallta²¹. Barra minn hekk, tali distinzjoni ma teżistix f'bosta sistemi tas-sħab kummerċjali. afafsdafdafafd asdfsdfasadsdfgsdfgsdfbcxvfbsdcvsv fdcsscdvcd

Is-soluzzjoni l-iktar konsegwenzjali tkun li tiġi eliminata d-distinzjoni attwali bejn is-servizzi "B" u s-servizzi "A" u li jiġi applikat reġim standard għall-kuntratti kollha tas-servizzi²². Dan ikollu l-vantaġġ li jissimplifika r-regoli eżistenti. Jekk il-konsultazzjoni attwali turi li r-reġim ġenerali jeħtieġ jiġi ssimplifikat, tali simplifikazzjoni tista' tagħmilha wkoll iżjed faċli li jitneħħa r-reġim speċjali attwali għas-servizzi-B.

Mistoqsijiet:

4. Tahseb li d-distinzjoni bejn is-servizzi A u B għandha tiġi riveduta?
5. Temmen li d-Direttivi dwar l-akkwist pubbliku għandhom japplikaw għas-servizzi kollha, possibbilment abbażi ta' reġim standard iżjed flessibbli? Jekk le, jekk jogħġbok indika liema servizz(i) għandhom ikomplu jsegwu r-reġim attwali għas-servizzi-B, u aġti r-raġunijiet għal dan.

Livelli limitu

Illum, il-livelli limitu ddefiniti fid-direttivi huma meqjusa minn xi partijiet interessati bhala baxxi wisq u konsegwentement qed jitolbu għal livelli limitu oghla minħabba li l-interess transfronter jitqies wisq limitat biex jiġġustifika l-piżijiet amministrattivi ta' proċedura tal-ġotti ta' kuntratt għal kuntratti ta' valur relattivament baxx li bħalissa huma koperti mid-Direttivi.

Madankollu, iż-żieda tal-livelli limitu teżenta iżjed kuntratti mir-reqwizit ta' pubblikazzjoni madwar l-UE ta' notifika ta' kuntratt, u tnaqqas l-opportunitajiet ta' negozju għal imprizi madwar l-Ewropa.

Fi kwalunkwe każ, għandu jiġi nnutat li l-impenji kollha internazzjonali meħudin mill-UE jinkludu livelli limitu li huma stabiliti eżattament għall-istess valur bħal tad-direttivi attwali, minbarra għall-hekk imsejha servizzi-B (u b'mod partikolari għas-servizzi soċjali)²³. Dawn il-livelli limitu jiddeterminaw l-opportunitajiet ta' aċċess għas-suq u huma wiehed mill-elementi l-iżjed importanti f'dawn il-ftehimiet kollha. Kwalunkwe żieda fil-livelli limitu applikabbli fl-UE awtomatikament tinvolvi żieda korrispondenti fil-ftehimiet kollha konkluzi mill-UE (jiġifieri mhux biss fil-ftehim dwar l-Akkwisti Pubbliċi, iżda wkoll fil-ftehimiet internazzjonali l-oħra kollha). Din is-sitwazzjoni tista' mbagħad twassal għal talbiet għal kumpens mis-sħab. Dawn it-talbiet jistgħu jkun pjtost sinifikanti.

Mistoqsija:

6. Inti tahseb li l-livelli limitu għall-applikazzjoni tad-Direttivi tal-UE għandhom jiġu miżjuda, minkejja l-fatt li dan iwassal għall-konsegwenzi fil-livell internazzjonali msemmija hawn fuq?

²¹ Ara l-Artikolu 22 tad-Direttiva 2004/18/KE.

²² Għas-servizzi soċjali, ara t-Taqsima 4.4 hawn taht.

²³ Għas-servizzi soċjali, ara t-Taqsima 4.4 hawn taht.

Esklużjonijiet

It-taqsimha dwar “kuntratti esklużi” fid-Direttiva 2004/18/KE²⁴ hija pjuttost eteroġena: Uħud mill-esklużjonijiet huma bbażati fuq eċċezzjonijiet/limitazzjonijiet tal-ambitu tat-Trattat (l-Artikolu 14) jew fuq kunsiderazzjonijiet tal-konsistenza mal-ordni legali internazzjonali (l-Artikolu 15) jew ma’ dixxiplini oħra legali (l-Artikolu 16 c, e), filwaqt li oħrajn huma r-riżultat ta’ għażliet ta’ politika (l-Artikolu 16 a, b, d, f, Artikolu 17). Dan irendi diffiċli l-implimentazzjoni ta’ kuncett predominanti meta jiġi vvalutat il-bżonn għal revizjoni ta’ dawn id-dispożizzjonijiet. Fi kwalunkwe każ, revizjoni ta’ dawn l-esklużjonijiet għandha titqies fid-dawl tal-impenji internazzjonali tal-Ewropa li fil-preżent jirriflettu l-eċċezzjonijiet u d-derogi inklużi fid-direttivi. L-introduzzjoni ta’ kwalunkwe esklużjoni għida ċertament tkun ta’ tħassib minn din il-perspettiva. L-impenji internazzjonali jhallu spazju, madankollu, għall-aġġornar jew il-kjarifika tal-kontenut u l-preżentazzjoni tal-esklużjonijiet. Tista’ titqies ukoll it-tneħħija tal-esklużjonijiet li jistgħu ma jibqgħux meħtieġa għal żviluppi legali, politiċi jew ekonomiċi.

Mistoqsijiet:

7. Fil-fehma tiegħek, id-dispożizzjonijiet attwali dwar il-kuntratti esklużi huma xierqa? Taħseb li t-taqsimha rilevanti għandha tiġi ristrutturata jew li l-esklużjonijiet individwali għandhom bżonn jiġu kjarifikati?
8. Taħseb li ċerti esklużjonijiet għandhom jitneħħew, jiġu kkunsidrati mill-ġdid jew jiġu aġġornati? Jekk iva, liema? X’tipproponi?

1.3. Akkwirenti pubbliċi

Akkwist minn entitajiet mill-isfera tal-Istat

Id-Direttiva 2004/18/KE tapplika għal kuntratti mogħtija mill-Istat (inklużi s-sottodivizjonijiet tiegħu kollha), l-awtoritajiet reġjonali jew lokali u l-korpi regolati bi dritt pubbliku, kif ukoll assoċjazzjonijiet iffurmati minn waħda minn dawn l-entitajiet jew iżjed²⁵.

Filwaqt li l-kuncetti ta’ “Stat” u “awtoritajiet lokali u reġjonali” huma pjuttost sempliċi, il-kuncett ta’ “korpi regolati bi dritt pubbliku” huwa iżjed kumpless. Huwa maħsub li jkopri organizzazzjonijiet legalment indipendenti li għandhom konnessjonijiet fil-qrib mal-Istat u li jaġixxu fundamentalment bħala entitajiet tal-Istat. Eżempji jinkludu korpi tax-xandir pubbliku, universitajiet, fondi tal-assigurazzjoni tal-mard u intrapriżi municipali.

Id-definizzjoni pprovduta bid-Direttiva 2004/18/KE kienet is-sugġett ta’ serje ta’ sentenzi mill-Qorti tal-Ġustizzja. Fid-dawl ta’ dik il-ġurisprudenza, il-kundizzjonijiet fil-qosor huma dawk li ġejjin:

- (1) Il-korp għandu l-iskop speċifiku li jissodisfa l-bżonnijiet ta’ interess ġenerali li mhumiex ta’ karattru industrijali jew kummerċjali.
- (2) Dan għandu l-personalità ġuridika tiegħu (taħt id-dritt privat jew pubbliku).

²⁴ L-Artikoli 12 sa 18 tad-Direttiva 2004/18/KE.

²⁵ Għall-entitajiet marbuta li japplikaw id-Direttiva 2004/17/KE, ara l-punt 7 hawn taħt.

- (3) Dan jiddependi mill-qrib, għall-finanzjament, l-immanigjar jew is-superviżjoni tiegħu, fuq l-Istat, l-awtoritajiet reġjonali jew lokali jew korpi oħra regolati bi dritt pubbliku (ara l-kundizzjonijiet eżatti fl-Artikolu 1 (9), it-tieni sottoparagrafu, il-punt (c)).

L-applikazzjoni proprja ta' dawn l-elementi tehtieg analizi dettaljata każ b'każ, b'kunsiderazzjoni tal-fatturi bħal-livell tal-kompetizzjoni fis-suq u l-kwistjoni ta' jekk il-korp huwiex qed jaġixxi għall-profitti u jerfax ir-riskju għat-telf u r-riskji assoċjati mal-attività tiegħu.

Mistoqsija:

9. Taħseb li l-approċċ attwali fid-definizzjoni ta' akkwirenti pubbliċi huwa xieraq? B'mod partikolari, taħseb li l-kunċett ta' "korp ikkontrollat bil-liġi pubblika" għandu jkun ikkjarifikat u aġġornat fid-dawl tal-ġurisprudenza tal-Qorti tal-Ġustizzja? Jekk iva, x'tip ta' aġġornament jidherlek li huwa xieraq?

Utilitajiet pubbliċi

Taht ir-reġim attwali ta' akkwist pubbliku, direttiva speċjali, id-Direttiva 2004/17/KE, tirregola l-akkwist fis-setturi tas-servizzi tal-ilma, tal-enerġija, tat-trasport u tal-posta. Dawn is-setturi għandhom ċerti karatteristiċi komuni: huma industrija b'network, jiġifieri jinvolvu l-użu ta' network fiżiku jew "virtwali" (eż. linji tal-pajpijiet, grilji tal-elettriku, infrastrutturi tal-posta, linji ferrovjarji, eċċ), jew jisfruttaw żoni ġeografiċi, normalment fuq bażi esklużiva, sabiex jipprovdu faċilitajiet ta' terminal jew biex ifittxu għal u eventwalment jaġhmlu estrazzjoni ta' minerali (żejt, gass, faħam, eċċ).

Karatteristika oħra ta' dawn is-setturi hija li l-attivitajiet konċernati jitwettqu mhux biss mill-awtoritajiet pubbliċi, iżda wkoll – u f'ċerti Stati Membri l-aktar – minn kumpaniji kummerċjali, irrispettivament minn jekk humiex impriżi pubbliċi jew kumpaniji privati li joperaw abbażi ta' drittijiet speċjali jew esklużivi. Raġuni ewlenija għall-introduzzjoni ta' regoli dwar l-akkwist pubbliku għal dawn is-setturi kienet in-natura magħluqa tas-swieq li fihom huma attivi l-operaturi, minhabba l-eżistenza ta' drittijiet speċjali jew esklużivi mill-Istati Membri dwar il-forniment lil, il-provvista jew l-operat ta' networks għall-forniment tas-servizz konċernat. L-estensjoni tad-dixxiplini tal-akkwist pubbliku biex tinkludi operaturi tal-utilitajiet pubbliċi u privati (kummerċjali) kienet meqjusa neċessarja minhabba l-modi differenti li fihom l-awtoritajiet nazzjonali jistgħu jinfluwenzaw l-imġiba ta' dawn l-entitajiet, inkluż l-għoti (jew le) ta' drittijiet speċjali jew esklużivi jew il-parteciġipazzjoni fil-kapital tagħhom u r-rappreżentazzjoni fil-korpi amministrattivi, manigerjali jew superviżorji tal-entitajiet.

Fi kliem ieħor, fin-nuqqas ta' pressjoni kompetittiva suffiċjenti, id-dixxiplina stabilta bl-applikazzjoni tar-regoli proċedurali tad-Direttiva dwar l-Utilitajiet tqieset neċessarja sabiex jiġi żgurat li l-akkwist għat-twettiq tal-attivitajiet konċernati jsir b'mod trasparenti u nondiskriminatorju. Fl-assenza ta' regoli speċifiċi, kien hemm il-biża' li d-deċiżjonijiet dwar l-akkwist mill-operaturi tal-utilitajiet jiġu influwenzati mill-favoritiżmu, bil-preferenza lokali jew fatturi oħra.

Minn dak iż-żmien, il-proċessi tal-liberalizzazzjoni ġew segwiti jew fil-livell tal-UE jew fil-livell nazzjonali għal hafna minn dawn is-setturi (pereżempju, fir-rigward tal-elettriku u l-gass, l-esplorazzjoni u l-isfruttar tal-idrokarburi, is-servizzi postali, eċċ). Madankollu, l-esperjenza turi li l-"liberalizzazzjoni", jiġifieri proċess li għandu l-għan li jinkiseb aċċess

minghajr hlas għall-attività konċernata, mhux neċessarjament jew awtomatikament twassal għal kompetizzjoni b'saħħitha – l-"operaturi stabiliti" spiss ikollhom ishma sostanzjali hafna mis-suq, u f'ċerti Stati Membri, il-preżenza ta' intrapriżi proprjetà tal-istat jistgħu jgħawġu l-funzjonament tas-suq.

Id-Direttiva attwali fiha dispożizzjoni, l-Artikolu 30, li tippermetti lill-Kummissjoni teżenta ċerti akkwisti mill-ambitu tad-Direttiva fejn il-livell ta' kompetizzjoni (fi swieq li l-aċċess għalihom mhux ristrett) huwa tali li l-pressjoni kompetittiva tiżgura t-trasparenza u n-nondiskriminazzjoni neċessarji fl-akkwist fit-tweġiq ta' tali attivitajiet. Sal-lum, il-Kummissjoni adottat sittax-il Deċiżjoni bħal din li jikkonċernaw disa' Stati Membri differenti, u applikazzjoni waħda ġiet irtirata. Is-setturi konċernati s'issa kienu s-settur tal-elettriku (produzzjoni u bejgħ), is-settur tal-gass (bejgħ), is-setturi taż-żejt u l-gass (naturali), kif ukoll partijiet differenti tas-settur tal-posta (b'mod partikolari l-logistika, il-pakketti u s-servizzi finanzjarji).

Punt finali li għandu jiġi kkunsidrat huwa li numru dejjem akbar ta' entitajiet privati qed jiksbu d-dritt li joperaw wara li jgħaddu minn proċeduri miftuħa u trasparenti u għalhekk ma għandhomx drittijiet speċjali jew esklużivi skont it-tifsira tad-Direttiva.

Għandu jkun innotat ukoll li l-ambitu sħiħ tad-Direttiva dwar l-Utilitajiet huwa stabilit internazzjonalment, jew fil-Ftehim dwar l-Akkwisti Pubbliċi jew fi ftehimiet bilaterali. Restrizzjonijiet possibbli tal-kopertura jistgħu jirriżultaw b'modifika tal-impenji internazzjonali meħuda mill-UE, li jista' jwassal għal talbiet għall-kumpens.

Mistoqsijiet:

10. Tahseb li għad hemm bżonn regoli tal-UE dwar l-akkwist pubbliku fir-rigward ta' dawn is-setturi? Jekk jogħġbok agħti r-raġunijiet għat-tweġiba tiegħek.
- 10.1. Jekk iva: Għandhom ċerti setturi li fil-preżent huma koperti jiġu esklużi jew, bil-maqlub, għandhom ċerti setturi jiġu soġġetti wkoll għad-dispożizzjonijiet? Jekk jogħġbok spjega liema setturi għandhom jiġu koperti u agħti r-raġunijiet għat-tweġiba tiegħek.
11. Fil-preżent, l-ambitu tad-Direttiva huwa ddefinit abbażi tal-attivitajiet li l-entitajiet konċernati jwettqu, l-istatut legali tagħhom (pubbliċi jew privati) u, fejn dawn huma privati, l-eżistenza jew in-nuqqas ta' drittijiet speċjali jew esklużivi. Tahseb li dawn il-kriterji huma rilevanti jew għandhom jintużaw kriterji oħra? Jekk jogħġbok agħti r-raġunijiet għat-tweġiba tiegħek.
12. L-etos li jitfittex il-profitt jew kummerċjali tal-kumpaniji privati jista' jiġi preżunt li huwa biżżejjed biex jiggarantixxi akkwist oġġettivi u ġusti minn dawk l-entitajiet (anki fejn dawn joperaw abbażi ta' drittijiet speċjali jew esklużivi)?
13. Id-dispożizzjoni attwali tal-Artikolu 30 tad-Direttiva tikkostitwixxi mod effettiv ta' adattament tal-ambitu tad-Direttiva għal tendenzi li qed jinbidlu ta' regolazzjoni u kompetizzjoni fis-swieq (nazzjonali u settorjali) rilevanti?

2. TITJIB TAL-GHODDA TAL-AWTORITAJIET KONTRAENTI

L-awtoritajiet kontraenti kultant jilmentaw li l-istrumenti regolatorji pprovduti bir-regoli tal-UE mhumiex adattati bi sħiħ għall-bżonnijiet tax-xiri tagħhom. B'mod partikolari, dawn isostnu li huma meħtieġa proċeduri iżjed pragmاتيċi u/jew flessibbli. Dawn jargumentaw ukoll li, f'ċerti każijiet, l-applikazzjoni tas-sett sħiħ ta' regoli mhijiex Prattika (b'mod partikolari fil-każ ta' akkwisti minn awtoritajiet kontraenti żgħar hafna); sitwazzjonijiet oħra (ċerti forom ta' koperazzjoni pubblika-pubblika) għandhom ikunu eżentati kompletament mill-applikazzjoni ta' dawn ir-regoli. Hemm ukoll oqsma tax-xiri pubbliku fejn l-istrumenti ipprovduti mir-regoli tal-UE dwar l-akkwist jistgħu ma jkunux biżżejjed (akkwisti kongunti, problemi speċifiċi li jqumu wara l-għoti tal-kuntratt).

Dan it-thassib se jiġi diskuss fit-taqsimha li jmiss. Huwa ċar mill-fehmiet ipprovduti mill-operaturi ekonomiċi li jrid ikun hemm ċerti rekwiżiti bażiċi mharsa fir-regoli tal-UE li jiggarrantixxu kundizzjonijiet ugwali Ewropej, filwaqt li ċerti regoli dettaljati tad-Direttivi attwali għandhom jiġu riveduti. Għandu jkun innotat, madankollu, li t-tnaqqis ta' regoli tal-UE se jiffaċċja ċerti limiti. Numru ta' rekwiżiti proċedurali joriġinaw direttament mill-Ftehim dwar l-Akkwisti Pubbliċi u l-ftehimiet bilaterali ffirmati mill-UE, bħad-dati tal-iskadenza għal proċeduri differenti, il-kundizzjonijiet għall-użu ta' proċedura negozjata mingħajr publikazzjoni jew bil-publikazzjoni ta' avviż ta' għoti ta' kuntratt. Dawn ir-rekwiżiti ma jistgħux jiġu abbandunati jew mibdula mingħajr negozjar mill-ġdid tal-obbligi internazzjonali tal-UE. Għandu jiġi mfakkar li r-regoli tal-UE huma kumplimentati minn korp kbir ta' regoli fil-livell nazzjonali jew reġjonali. Ir-regolazzjoni li tiġi revokata fil-livell tal-UE tista' tiġi sostitwita f'livelli oħra, u b'hekk jinholoq riskju ta' leġiżlazzjoni iżjed varjata u possibbilment ta' iżjed gold-plating nazzjonali²⁶. Kwalunkwe revizzjoni tar-regoli proċedurali ser ikollha tiġi ċċekkjata wkoll għall-objettiv tal-iżgurar tal-akbar koerenza possibbli bejn id-dritt tal-akkwist pubbliku u l-oqsma l-oħra tad-dritt tal-UE, bħall-kontroll tal-għajjnuna mill-Istat.

Mistoqsijiet:

14. Tahseb li l-livell attwali ta' dettall tar-regoli tal-UE dwar l-akkwist pubbliku huwa xieraq? Jekk le, dawn huma dettaljati wisq jew mhumiex dettaljati biżżejjed?

2.1. Modernizzar tal-proċeduri

Waħda mit-temi prinċipali tad-dibattitu pubbliku hija jekk il-proċeduri pprovduti bid-Direttivi għadhomx adattati għall-bżonnijiet tal-awtoritajiet kontraenti u tal-operaturi ekonomiċi, jew jekk dawn għandhomx jiġu modifikati, – u, jekk dan huwa l-każ, kif – b'mod partikolari bil-ghan li jitnaqqsu l-komplessità u l-piżijiet amministrattivi, filwaqt li fl-istess ħin tiġi żgurata kompetizzjoni ġusta għall-kuntratti pubbliċi u l-aħjar eżiti fl-akkwist.

Proċeduri generali

Id-Direttivi attwali jipprovdu għal firxa wiesgħa ta' għodod u proċeduri. It-tnejn li huma, id-Direttiva 2004/17/KE u d-Direttiva 2004/18/KE jagħtu lill-akkwirenti libertà fl-għażla bejn proċedura miftuħa²⁷ u dik ristretta²⁸. Is-sitwazzjoni hija pjuttost differenti fil-każ tal-proċedura

²⁶ Il-kunċett ta' "Gold-plating" jiddeskrivi leġiżlazzjoni nazzjonali li żżid regoli jew rekwiżiti addizzjonali mal-istandards meħtieġa mir-regoli tal-UE rilevanti.

²⁷ Fil-proċedura miftuħa, l-awtoritajiet u l-entitajiet kontraenti jippubblikaw avviż ta' kuntratt, li abbażi tiegħu l-partijiet kollha interessati jkunu jistgħu jissottomettu l-offerti tagħhom. Fost dawh l-offerenti li

negozjata bil-pubblikazzjoni²⁹ minn qabel ta' avviz ta' kuntratt. Id-Direttiva dwar l-Utilitajiet tippovdi għal zieda fil-flessibilità³⁰, bir-riżultat li l-utilitajiet għandhom il-libertà li jagħzlu li jagħtu l-kuntratti tagħhom permezz ta' proċeduri negożjati, sakemm jipubblikaw sejha għal kompetizzjoni. Skont id-Direttiva 2004/18/KE, mill-banda l-oħra, proċeduri negożjati bil-pubblikazzjoni minn qabel jistgħu jintużaw esklużivament fiċ-ċirkustanzi speċifiċi elenkati fl-Artikolu 30. Fiz-żewġ Direttivi l-użu ta' proċeduri negożjati mingħajr il-pubblikazzjoni ta' avviz ta' kuntratt huwa limitat għal sitwazzjonijiet eċċezzjonali, li huma elenkati b'mod eżawrjenti³¹ u interpretati b'mod ristrett.

Fil-qasam tas-servizzi, l-akkwirenti jistgħu jagħmlu użu wkoll mill-kompetizzjonijiet ta' disinn³². Diversi alternattivi u għodod proċedurali speċifiċi ġew introdotti fid-Direttivi fl-2004, bħad-djalogu kompetittiv³³, is-sistemi dinamiċi ta' xiri³⁴ jew l-irkanti elettronici³⁵. Iz-zieda fil-flessibilità proċedurali introdotta fl-2004 tinkludi l-possibilità ta' centralizzazzjoni tal-akkwist permezz tal-akkwist minn jew permezz ta' korp ċentrali għall-akkwisti³⁶ jew permezz tal-għoti ta' ftehimiet qafas³⁷. Barra minn hekk, fil-kuntest tal-kriżi finanzjarja, il-Kummissjoni qieset l-użu ta' proċedura aċċellerata³⁸ bħala ġustifikata għat-tmexxija ta' proġetti kbar ta' investiment pubbliku fl-2009 u fl-2010.

Din iż-zieda fil-firxa ta' alternattivi proċedurali issa teħtieġ tiġi eżaminata biex jiġi aċċertat jekk il-proċeduri skont id-Direttiva attwali għadhomx l-aħjar strumenti legiżlattivi possibbli

jissodisfaw il-kriterji għall-għażla kwalitattiva, l-awtorità kontraenti tagħzel l-offerta li tissodisfa l-aħjar il-kriterju tal-għoti indikat fl-avviz tal-kuntratt (l-offerta bl-orhos prezz jew l-aktar vantaġġuza ekonomikament). Din il-proċedura tammonta għal kważi 3/4 tal-proċeduri kollha fl-ambitu tal-applikazzjoni tad-Direttivi.

²⁸ Fil-proċedura ristretta, l-operaturi ekonomiċi kollha jistgħu jwieġbu għall-avviz ta' kuntratt billi jesprimu l-interess tagħhom li jipparteċipaw, iżda huma biss ċertu kandidati, magħzula abbażi tal-kriterji indikati fl-avviz tal-kuntratt, li jiġu mistiedna jissottomettu l-offerti tagħhom.

²⁹ Fil-proċedura negożjata, l-awtoritajiet kontraenti u l-entitajiet jikkonsultaw mal-operaturi ekonomiċi tal-għażla tagħhom u jinnegożjaw ma' wiehed minnhom jew iżjed it-termini tal-kuntratt li għandu jiġi konkluz. Tali negożjar tat-termini tal-offerta mhuwiex possibbli fil-proċedura miftuħa jew dik ristretta.

³⁰ Iz-zieda fil-flessibilità pprovduta skont id-Direttiva dwar l-Utilitajiet hija minhabba l-fatt li din ma tapplikax biss għall-awtoritajiet pubbliċi, iżda wkoll għall-kumpaniji kummerċjali, irrispettivament minn jekk ikunux imprizi pubbliċi jew kumpaniji privati li joperaw abbażi ta' drittijiet speċjali jew esklużivi. Il-proċeduri tagħha għalhekk għandhom l-għan li jqarrbu l-prattiki kummerċjali, minkejja dawk li jippreżervaw minimu ta' trasparenza u trattament ugwali.

³¹ L-Artikolu 31 tad-Direttiva 2004/18/KE, l-Artikolu 40(3) tad-Direttiva 2004/17/KE.

³² Il-kompetizzjonijiet ta' disinn huma proċeduri li jippermettu lill-awtorità kontraenti jew lill-entità kontraenti tikseb pjan jew disinn magħzul minn ġurija wara li ssir kompetizzjoni, pereżempju konkors għall-kisba ta' ideat għad-disinn ta' ċentru tal-komunità ta' kwartier li huwa skedat għar-riġenerazzjoni urbana. Il-kompetizzjoni ta' disinn jista' jintuża wkoll f'oqsma oħra, pereżempju għall-kisba ta' pjanijiet għall-istruttura futura possibbli ta' netwerk tal-komunikazzjoni bejn l-amministrazzjonijiet f'livelli differenti.

³³ Taht din il-proċedura għal kuntratti partikolarment kumplessi, il-kundizzjonijiet dettaljati tal-kuntratt jistgħu jiġu ddeterminati permezz ta' djalogu bejn l-awtorità kontraenti u l-kandidati; l-Artikolu 29 tad-Direttiva 2004/18/KE (biss fid-Direttiva 2004/18/KE). Skont l-istatistika reċenti, id-djalogu kompetittiv madankollu ntuża għal anqas minn 0.4 % tal-proċeduri.

³⁴ L-Artikolu 33 tad-Direttiva 2004/18/KE.

³⁵ L-Artikolu 54 tad-Direttiva 2004/18/KE.

³⁶ L-Artikolu 11 tad-Direttiva 2004/18/KE.

³⁷ F'dan ir-rigward, flessibilità ġdida ġiet introdotta biss fid-Direttiva 2004/18/KE (ara l-Artikolu 32), għaliex id-dispożizzjonijiet eżistenti (u differenti) fid-Direttiva tal-Utilitajiet (l-Artikolu 14) tqiesu sodisfaċenti fil-kuntest partikolari tal-akkwist tal-Utilitajiet.

³⁸ Din il-proċedura hija prevista bl-Artikolu 38 (8) tad-Direttiva 2004/18/KE fil-kazijiet fejn l-urgenza trendi imprattikabbli l-limiti ta' żmien regolari. Ara l-istqarrija għall-istampa IP/08/2040 tad-19 ta' Diċembru 2008.

għal akkwist effiċjenti, inkluż minhabba ż-żieda fl-importanza ta' sħubijiet pubbliċi-privati. Kemm id-disinn tat-tipi differenti ta' proċeduri, kif ukoll ir-rekwiżiti differenti imposti bid-Direttivi għall-istadji differenti tal-proċedura³⁹, għandhom jiġu vvalutati bir-reqqa fir-rigward tal-effiċjenza tagħhom fl-iżgurar tal-aħjar eżiti fl-akkwist bl-inqas pizijiet amministrattivi possibbli⁴⁰.

Mistoqsijiet:

15. Taħseb li l-proċeduri stabiliti fid-Direttivi attwali jippermettu lill-awtoritajiet kontraenti jiksbu l-aħjar eżiti possibbli fl-akkwist? Jekk le: kif għandhom jittejjbu l-proċeduri sabiex jitnaqqsu l-pizijiet amministrattivi/l-kostijiet tat-tranzazzjonijiet u d-dewmien tal-proċeduri, filwaqt li jiġi ggarantit li l-awtoritajiet kontraenti jiksbu l-aħjar valur għall-flus?
16. Tista' taħseb f'tipi oħra ta' proċeduri li mhumiex disponibbli fid-Direttivi attwali u li jistgħu, fil-fehma tiegħek, iżidu l-kosteffikaċja tal-proċeduri tal-akkwist pubbliku?
17. Taħseb li l-proċeduri u l-istrumenti legali pprovduti bid-Direttiva biex jindirizzaw bżonnijiet speċifiċi u biex jiffacilitaw il-partecipazzjoni privata fl-investment pubbliku permezz ta' sħubijiet pubbliċi-privati (eż. s-sistema dinamika ta' xiri, id-djalogu kompetittiv, l-irkanti elettronici, il-kompetizzjonijiet ta' disinn) għandhom jinżammu fil-forma attwali tagħhom, jiġu mmodifikati (jekk iva, kif) jew jitneħħew?
18. Abbażi tal-esperjenza tiegħek fl-użu tal-proċedura aċċellerata fl-2009 u fl-2010, inti favur generalizzazzjoni ta' din il-possibilita' li jitqassru l-limiti ta' żmien f'ċerti ċirkustanzi? Taħseb li dan huwa possibbli mingħajr ma tiġi pperikolata l-kwalita' tal-offerti?

Negozzazzjoni ulterjuri

Il-partijiet interessati ħafna drabi jissuggerixxu li hemm bżonn ta' iżjed flessibilita' fil-proċeduri tal-akkwist, u li b'mod partikolari, l-awtoritajiet kontraenti għandhom jithallew jinnegozzaw it-termini tal-kuntratt mal-offerenti potenzjali.

L-użu ta' negozjati huwa permess fil-Ftehim dwar l-Akkwisti Pubbliċi, sakemm dan jithabbar fl-avviz tal-kuntratt. Tali possibilita' għalhekk tista' tiġi introdotta fil-leġislazzjoni generali tal-UE dwar l-akkwist pubbliku, sakemm ikun hemm konformita' mal-principji tan-nondiskriminazzjoni u proċedura ġusta. Dan tabilhaqq jista' jagħti lill-awtoritajiet kontraenti iżjed flessibilita' għall-kisba ta' riżultati fl-akkwist li jkunu adattati għall-bżonnijiet tagħhom.

Din l-alternattiva teħtieġ tiġi diskussa fil-fond mal-partijiet interessati, mal-awtoritajiet kontraenti u mal-operaturi ekonomiċi kollha. Il-vantaġġi potenzjali taż-żieda fil-flessibilita' u s-simplifikazzjoni potenzjali għandhom jitwieżnu kontra ż-żieda fir-riskji ta' favoritizmu u,

³⁹ Pereżempju, regoli relatati mal-pubblikazzjoni tal-avvizi, il-kontenut tad-dokumenti tal-offerta, il-perjodi taż-żmien għall-proċedura, l-evidenza għall-kriterji tal-għażla, id-dokumentazzjoni u l-komunikazzjoni mal-offerenti.

⁴⁰ Ovvjament, informazzjoni aġġornata u t-telematika tqiesu bhala potenzjal konsiderevoli għaż-żieda fil-proċeduri għall-partijiet kollha u biex jgħinu jnaqqsu l-burokrazija, notevolment f'dak li għandu x'jaqsam mal-ġbir u l-forniment taċ-ċertifikati. Dan l-aspett tad-dibattitu dwar il-modernizzazzjoni madankollu ma ġiex trattat f'din il-Ktiba Hadra, minhabba li huwa kopert minn konsultazzjoni separata, il-Ktiba l-Hadra dwar l-użu dejjem akbar tal-Akkwist-e fl-UE, SEC(2010) 1214, 18.10.2010.

b'mod iżjed generali, ta' deċiżjonijiet soġġettivi żżejjed li jirrizultaw mid-diskrezzjoni akbar li jgawdu l-awtoritajiet kontraenti fil-proċedura negozjata. Konsegwentement tali soġġettività tagħmilha aktar iebes biex jintwera li l-kuntratt rizzultanti ma jinvolvi għajnuna mill-Istat. Barra minn hekk, l-ghoti ta' aktar libertà lill-awtoritajiet kontraenti għandu jagħti rizzultati utli biss jekk ikollhom il-kompetenza teknika, l-għarfien tas-suq u l-ħiliet neċessarji biex jiġi nneozjat ftehim tajjeb mal-fornituri.

Fl-aħħar nett, għandu jiġi vvalutat sew għal liema tip u daqs ta' kuntratt jagħmel sens in-negozjar. Il-partijiet interessati ħafna drabi jgħidu li n-negozjar ikun xieraq b'mod partikolari għall-ghoti ta' kuntratti iżgħar. Mill-banda l-oħra, jista' jkun ukoll – jew iżjed – utli għas-sejħiet għall-offerti għal proġetti ta' skala kbira, notevolment permezz ta' sħubijiet pubbliċi-privati. Minħabba l-kompleksità tal-kuntratt għat-tali proġetti, jista' jkun hemm bżonn aktar għal proċeduri partikolarment flessibbli u margni usa' għan-negozjar, u iżjed kompetenza teknika min-naħa tal-awtorità kontraenti biex tmexxi n-negozjati.

Mistoqsijiet:

19. Inti favur li jiġi permess iżjed negozjar fil-proċeduri tal-akkwist pubbliku u/jew il-generalizzazzjoni tal-użu tal-proċedura negozjata b'avviż minn qabel?
20. Fil-każ tal-aħħar, taħseb li din il-possibilità għandha tkun permessa għat-tipi kollha ta' kuntratt/it-tipi kollha ta' awtoritajiet kontraenti, jew b'ċerti kundizzjonijiet biss?
21. Taqbel li użu generalizzat tal-proċedura negozjata jista' jkun fih ċerti riskji ta' abbuż/diskriminazzjoni? Minbarra s-salvagwardji diġà pprovduti fid-Direttivi għall-proċedura negozjata, huma neċessarji ukoll salvagwardji addizzjonali għat-trasparenza u nondiskriminazzjoni sabiex jikkompensaw għal-livell għoli ta' diskrezzjoni? Jekk dan huwa l-każ, x'jistgħu jkunu dawn is-salvagwardji addizzjonali?

Ogġetti u servizzi kummerċjali

Il-Ftehim dwar l-Akkwisti Pubbliċi jipprovdri ċerti regoli speċjali għal “ogġetti u servizzi ta' tip ġeneralment mibjugħin jew offruti għall-bejgħ fis-suq kummerċjali lil, u normalment mixtrija minn, akkwirenti nongovernattivi għal skopijiet nongovernattivi”. L-ogġetti u s-servizzi kummerċjali huma meqjusin disponibbli fis-suq f'forma standardizzata u għalhekk l-akkwist ta' tali ogġetti u servizzi huwa ssimplifikat bil-fatt li l-prezz, il-kwalità u l-kundizzjonijiet huma stabiliti b'mod wiesa' fis-swieq. Jista' jkun hemm każ għal introduzzjoni ta' proċeduri ssimplifikati għax-xiri ta' tali ogġetti u servizzi (pereżempju, proċeduri simplifikati b'limiti taż-żmien iqsar).

Mistoqsija:

22. Taħseb li jkun xieraq li jiġu pprovduti proċeduri simplifikati għax-xiri ta' ogġetti u servizzi kummerċjali? Jekk dan huwa l-każ, x'forom ta' simplifikazzjoni tipproponi?

Għażla u għoti

Skont id-Direttivi attwali, l-għażla tal-offerent rebbiegħ għandha titwettaq f'zewg stadji. Waqt l-istadju tal-għażla, l-awtorità kontraenti tivvaluta l-kapaċità u s-sostenibilità tal-operaturi ekonomiċi. Dan isir abbażi tal-kriterji tal-esklużjoni u l-kriterji tal-kapaċità ekonomika u finanzjarja, l-għarfien u l-ħila professjonali u teknika. Fl-istadju tal-ghoti, l-awtorità

kontraenti teżamina l-offerti u tagħżel l-aħjar offerta. Dan isir abbażi tal-kriterji oġġettivi relatati mal-kwalità tal-oġġetti u s-servizzi proposti.

Skont il-ġurisprudenza tal-Qorti tal-Ġustizzja⁴¹, l-awtoritajiet kontraenti huma meħtieġa jagħmlu distinzjoni stretta bejn il-kriterji tal-għażla u l-kriterji tal-ghoti. Id-deċizjoni tal-ghoti tal-kuntratt għandha tkun ibbażata esklużivament fuq kriterji li jikkonċernaw l-oġġetti u s-servizzi offruti. Konsiderazzjonijiet marbuta mal-ħila tal-offerent li jwettaq il-kuntratt, bħall-esperjenza, ir-rizorsi umani u t-tagħmir tiegħu, mhux permessi.

Il-Ftehim dwar l-Akkwisti Pubbliċi jagħmel ukoll distinzjoni bejn l-għażla u d-deċizjoni tal-ghoti tal-kuntratt. Madankollu, din id-distinzjoni hija anqas stretta mill-ġurisprudenza msemmija hawn fuq, għaliex il-Ftehim dwar l-Akkwisti Pubbliċi ma jipprojbixxix esplicitament il-kunsiderazzjoni, fl-istadju tal-ghoti, tal-kriterji li mhumiex marbuta mal-oġġetti u s-servizzi offruti, u għalhekk jippermetti li jiġu kkunsidrati kriterji relatati mal-offerenti.

L-awtoritajiet kontraenti kultant jilmentaw dwar il-pizijiet amministrattivi li jirriżultaw mill-bżonn li l-ewwel jiġu vverifikati l-kriterji tal-għażla għall-kandidati u l-offerenti kollha qabel ma jiġu eżaminati l-kriterji tal-ghoti. Dawn jargumentaw li, f'ċerti ċirkustanzi, jekk jithallew jeżaminaw l-ewwel il-kriterji tal-ghoti, dan jista' jgħin biex iċaqlaq il-proċess 'il quddiem iżjed malajr, għaliex il-kriterji tal-għażla jkollhom bżonn jiġu eżaminati biss fir-rigward tal-offerent rebbieh.

F'dak ir-rigward, jista' jkun hemm argument għar-rikonsiderazzjoni tal-organizzazzjoni u s-sekwenza tal-eżaminazzjoni tal-kriterji tal-għażla u tal-ghoti fi hdan il-qafas proċedurali. Indikazzjoni f'dik id-direzzjoni tista' tinsab fil-ġurisprudenza iżjed reċenti tal-Qorti tal-Ġustizzja li tgħid li d-Direttivi dwar l-akkwist pubbliku "teoretikament ma teskludix li l-verifika tal-indoneità tal-offerenti u l-ghoti tal-kuntratti jistgħu jsiru simultanjament", sakemm "iż-żewġ proċeduri huma ... żewġ proċeduri distinti u li huma rregolati minn regoli differenti"⁴². Dan jissuġġerixxi li mhijiex tant is-sekwenza tal-passi proċedurali li hija importanti, iżda s-separazzjoni tal-prinċipji bejn il-kriterji tal-għażla u l-kriterji tal-ghoti.

Madankollu, l-adeqwatezza ta' tali possibiltà trid tiġi analizzata sew. Li jittaffew b'mod ġenwin il-pizijiet amministrattivi jista' jinħaseb biss f'ċirkustanzi speċifiċi. L-eżaminazzjoni tal-kriterji tal-għażla wara l-kriterji tal-ghoti tagħmel sens biss meta l-kriterji tal-ghoti jistgħu jiġu vvalutati malajr u faċilment għall-offerti kollha. Dan jista' jkun il-każ b'mod partikolari għall-ghoti ta' kuntratti li jikkonċernaw ix-xiri ta' oġġetti standard għall-orhos prezz. Barra minn hekk, huwa diffiċli li dan l-approċċ jiġi implimentat fi proċedura ristretta jew negozjata fejn il-kandidati li jridu jiġu mistiedna jagħmlu offerta jew jinnegozjaw normalment jintagħżlu abbażi tal-kriterji għall-għażla kwalitattiva, kif ukoll meta jintużaw sistemi ta' kwalifiki.

Ċerti partijiet interessati jipprezentaw proposti iżjed estensivi li jqajmu dubju dwar is-separazzjoni fil-prinċipju bejn il-kriterji tal-għażla u dawk tal-ghoti. Dawn jistqarru li l-possibiltà li jiġu kkunsidrati l-kriterji relatati mal-offerent, bħall-esperjenza u l-kwalifiki, bħala kriterji tal-ghoti tgħin li jitjiebu l-eżiti tal-akkwist.

⁴¹ Ara s-sentenzi tal-20.9.1988 fil-Kawża 31/87 Beentjes, il-punti 15-19, tal-24.1.2008 fil-Kawża C-532/06 Lianakis, il-punt 30, u tat-12.11.2009 fil-Kawża C-199/07 Il-Kummissjoni vs Il-Greċja, il-punti 51 sa 55.

⁴² Ara s-sentenzi Lianakis, il-punt 27, u Il-Kummissjoni vs Il-Greċja, il-punt 51.

Madankollu, wiehed irid ikun jaf li holqien ta' tali possibilità tista' tirrizulta f'bidla kbira fis-sistema proċedurali stabilita fid-Direttivi dwar l-akkwist pubbliku. Is-separazzjoni bejn il-kriterji tal-għażja u tal-ghoti tigarantixxi ġustizzja u oġġettività fil-paragun tal-offerti. Li tiġi permessa l-inklużjoni ta' kriterji relatati mal-offerent bhall-esperjenza u l-kwalifiki bhala kriterji għall-ghoti tal-kuntratti tista' tipperikola l-paragunabilità tal-fatturi li jridu jingħataw kunsiderazzjoni u fl-aħħar tikser il-prinċipju ta' trattament ugwali. Is-serħan fuq il-kriterji marbuta mal-offerent għalhekk potenzjalment tista' wkoll twassal għal distorsjonijiet fil-kompetizzjoni. Il-proposti f'dik id-direzzjoni għandhom għalhekk jiġu previsti, jekk possibbli, f'ċirkustanzi limitati biss, eż. għal tipi speċifiċi ta' kuntratti, fejn il-kwalifiki u s-CVs tal-personal disponibbli jkunu rilevanti b'mod partikolari.

Fi kwalunkwe każ, kull bidla li jkollha effett fuq il-prinċipju tas-separazzjoni tal-għażla u tal-ghoti trid tiġi kkunsidrata b'attenzjoni estrema. Jista' jkun neċessarju li jiġu pprovduti salvagwardji addizzjonali sabiex jiġu ggarantiti l-ġustizzja u l-oġġettività tal-proċeduri.

Mistoqsijiet:

23. Inti favur approċċ iżjed flessibbli lejn l-organizzazzjoni u s-sekwenza tal-eżaminazzjoni tal-kriterji tal-għażla u tal-ghoti bhala parti mill-proċedura tal-akkwist? Jekk iva, taħseb li għandu jkun possibbli li jiġu eżaminati l-kriterji tal-ghoti qabel il-kriterji tal-għażla?
24. Taħseb li jkun ġustifikat f'każijiet eċċezzjonali li l-awtoritajiet kontraenti jiġu permessi jikkunsidraw kriterji bbażati fuq l-offerent stess fil-fażi tal-ghoti? Jekk iva, f'liema każijiet, u liema salvagwardji addizzjonali fil-fehma tiegħek ikunu meħtieġa biex jiġu garantiti l-ġustizzja u l-oġġettività tad-deċiżjoni tal-ghoti f'tali sistema?

Kunsiderazzjoni tal-prestazzjoni fil-passat

Il-partijiet interessati jissuggerixxu wkoll li d-Direttivi attwali ma jipprovdwx strument xierqa biex jiġu kkunsidrati l-esperjenzi preċedenti li l-awtorità kontraenti jkun kellha bil-prestazzjoni tal-offerenti. Huwa veru li l-kunsiderazzjoni ta' tali esperjenza għandha tipprovidi indikaturi utli tal-kwalità tal-offerent u x-xogħol futur tiegħu. Madankollu, din il-possibilità tohloq riskji ovvjji ta' diskriminazzjoni bejn l-offerenti. Għalhekk ikun neċessarju li jiġu stabiliti salvagwardji xierqa sabiex jiġi żgurat trattament ugwali tal-offerenti, it-trasparenza u l-proċedura ġusta.

Mistoqsija:

25. Taħseb li d-Direttiva għandha tippermetti esplicitament li tiġi kkunsidrata l-esperjenza preċedenti ma' offerent wiehed jew iżjed? Jekk iva, x'salvagwardji jkunu meħtieġa sabiex jiġu evitati Prattiki diskriminatorji?

Għodod speċifiċi għall-utilitajiet

L-għodod proċedurali tad-Direttiva dwar l-Utilitajiet ivarjaw sostanzjalment minn dawk tad-Direttiva 2004/18/KE f'għadd ta' punti. Aspett wiehed huwa li huma karatterizzati bi flessibilità proċedurali akbar għall-entitajiet kontraenti. Minbarra l-libertà tal-għażla msemmija ta' proċedura negozjata b'sejha għall-kompetizzjoni, l-operaturi tal-utilitajiet

għandhom ukoll disponibbli żewġ għodod speċifiċi għall-organizzar tal-akkwist, jiġifieri: sistemi ta' kwalifiki⁴³ u avvizi perjodiċi indikattivi⁴⁴.

Taht it-termini tad-Direttiva attwali tal-Utilitajiet, avvizi dwar l-eżistenza ta' sistema ta' kwalifiki jistgħu jintużaw bħala mezz ta' sejha għal kompetizzjoni fir-rigward tal-akkwist ta' kwalunkwe tip ta' xogħol, provvisti jew servizzi li għandhom jinxtrow matul it-tul taż-żmien tas-sistema ta' kwalifiki, irrISPettivament mill-għadd ta' proċeduri ta' akkwist individwali li se jintużaw għal dan l-iskop. Fejn avviz dwar l-eżistenza ta' sistema ta' kwalifiki jkun il-mezz magħżul għal sejha għall-kompetizzjoni, il-kuntratt(i) speċifiċi konċernati jistgħu jingħataw biss permezz ta' proċeduri ristretti jew negozjati li fihom il-partecipanti jintgħażlu minn fost dawk – u biss dawk – li diġà jikkwalifikaw skont ir-regoli li jikkontrollaw is-sistema konċernata. Is-sistemi ta' kwalifiki jistgħu jkunu għodda utli b'rabta mal-akkwist ta' xogħlijiet, provvisti jew servizzi ta' preċiżjoni teknika⁴⁵ li jinvolvu proċedura twila sabiex l-operaturi ekonomiċi jikkwalifikaw⁴⁶, li hija vantaġġuza għal dawk kollha involuti biex jużaw l-istess proċess ta' kwalifika fir-rigward ta' għadd ta' proċeduri tal-akkwist individwali, minflok ikollu jerga' jiġi ripetut il-proċess ta' kwalifikazzjoni għal kull proċedura ta' akkwist.

Avvizi perjodiċi indikattivi jistgħu jintużaw bħala mezz ta' sejha għall-kompetizzjoni fir-rigward ta' akkwist ta' kwalunkwe tip ta' xogħol, provvisti jew servizzi li għandhom jinxtrow fuq perjodu ta' tmax-il xahar, irrISPettivament mill-għadd ta' proċeduri tal-akkwist individwali li għandhom jintużaw għal dak l-iskop. Meta avviz perjodiku indikattiv ikun il-mezz magħżul ta' sejha għal kompetizzjoni, il-kuntratt(i) speċifiċi konċernati ma jistgħux jingħataw bi proċeduri miftuħa, iżda biss permezz ta' proċeduri ristretti jew negozjati li fihom il-partecipanti jintgħażlu minn fost dawk – u biss dawk – li ddikjaraw interess bħala twegiba għall-avviz perjodiku indikattiv. L-avvizi perjodiċi indikattivi hafna drabi jintużaw bħala mezz ta' sejha għall-kompetizzjoni fir-rigward tax-xiri ripetittiv ta' oġġetti, servizzi jew xogħlijiet uniformi simili u jistgħu għalhekk jiffaċilitaw in-negozju ta' kuljum tal-operaturi tal-utilitajiet.

Mistoqsija:

26. Taħseb li huma meħtieġa regoli speċifiċi għall-akkwist minn operaturi tal-utilitajiet? Ir-regoli differenti li japplikaw għall-operaturi tal-utilitajiet u l-impriżi pubbliċi jirrikonoxxu b'mod xieraq il-karattru speċifiku tal-akkwist tal-utilitajiet?

2.2. Strumenti speċifiċi għal awtoritajiet kontraenti żgħar

Awtoritajiet kontraenti żgħar, b'mod partikolari, hafna drabi jilmentaw li l-applikazzjoni tar-regim shih ta' regoli u salvagwardji proċedurali għall-għoti tal-kuntratti relattivament żgħar tagħhom jeħtieġ ammont ta' żmien u sforz sproporzjonat. Għal kuntratti żgħar taht il-livelli limitu tad-Direttivi, dawn jilmentaw ukoll dwar l-inċertezza legali relatata man-neċessità ta' konformità jew le mar-rekwiziti li johorġu mil-legiżlazzjoni primarja. Dan it-thassib jista' jiġi indirizzat kif ġej:

Qafas proċedurali eħfef għall-awtoritajiet kontraenti lokali u reġjonali dwar l-għoti ta' kuntratti b'valur oġġla mil-livelli limitu tad-Direttivi.

⁴³ Ara b'mod partikolari l-Artikolu 53.

⁴⁴ Ara l-Artikolu 42(3).

⁴⁵ Eż. vetturi ferrovjarji, pajpijiet tal-gass ta' pressa għolja, eċċ.

⁴⁶ F'ċerti każijiet aktar minn sitt xhur.

Jista' jkun hemm bżonn ta' twaqqif ta' qafas proċedurali eħfef għal awtoritajiet kontraenti lokali u reġjonali sabiex isir użu sħiħ tal-flessibilitajiet li huma disponibbli skont il-Ftehim dwar l-Akkwisti Pubbliċi għal awtoritajiet sottoċentrali u operatori tal-utilitajiet mingħajr ma jiġi kompromess il-bżonn għat-trasparenza. Id-Direttivi attwali jipprovdu dawn il-flessibilitajiet biss għall-operatori tal-utilitajiet, iżda mhux għall-awtoritajiet kontraenti lokali u reġjonali. Tali sistema differenzjata tagħti lill-awtoritajiet lokali iżjed libertà fin-negozju tal-akkwist tagħhom u tnaqqas il-piżijiet amministrattivi preċiżament f'dawk l-oqsma fejn ikunu sproporzjonati. Mill-banda l-oħra, il-holqien ta' livelli differenti ta' rekwiżiti proċedurali jista' jżid mal-kumplessità tal-qafas legali generali u jista' jkun diffiċli li jiġu trasposti u applikati fil-prattika, notevolment fejn tidhol l-applikazzjoni tar-regoli tal-ġhajnuna mill-Istat⁴⁷.

Element wieħed ta' tali qafas proċedurali eħfef jistgħu ikunu rekwiżiti ta' pubblikazzjoni anqas stretti: Skont il-Ftehim dwar l-Akkwisti Pubbliċi, awtorità kontraenti sottoċentrali tista' tagħti kuntratt mingħajr il-pubblikazzjoni ta' avviż ta' kuntratt individwali, sakemm tkun habbret l-intenzjoni tagħha u ppubblikat informazzjoni speċifika f'avviż perjodiku indikattiv jew avviż dwar l-eżistenza ta' sistema ta' kwalifiki⁴⁸. Din il-possibilità tista' tnaqqas konsiderevolment il-piżijiet amministrattivi għall-awtoritajiet kontraenti. Żvantaġġ potenzjali jista' jkun tnaqqis fl-aċċessibilità għall-kuntratti għall-operatori ekonomiċi, li jirriżulta f'kompetizzjoni mnaqqsa għall-kuntratti individwali.

Possibilità oħra tista' tkun li jiġi permess l-użu ġeneralizzat tal-proċedura negozjata bil-pubblikazzjoni minn qabel ta' avviż ta' kuntratt. Il-possibilità li jiġu permessi negozjati b'mod ġenerali diġà giet diskussa hawn fuq (it-Taqsima 2.1). L-adegwatezza ta' din il-possibilità speċifikament għal awtoritajiet kontraenti lokali u reġjonali tista' tiġi analizzata b'attenzjoni. Tista' tkun mod tajjeb sabiex jiġi adattat il-kuntratt biex jikkunsidra t-preokkupazzjonijiet u l-bżonnijiet speċifiċi ta' tali awtoritajiet. Mill-banda l-oħra, mhemmx ċertezza li awtoritajiet kontraenti zġħar dejjem ikollhom is-setgħa tal-akkwirent u l-kompetenza teknika biex imexxu negozjati fuq livell ugwali mal-offerenti.

Mistoqsijiet:

27. Taħseb li r-reġim sħiħ tal-akkwist pubbliku huwa adegwat jew għall-kuntrarju mhux xieraq għall-bżonnijiet ta' awtoritajiet kontraenti iżgħar? Jekk jogħġbok agħti spjegazzjoni għat-tweġiba tiegħek.
28. Jekk iva, inti favur reġim tal-akkwist simplifikat għal għotjiet ta' kuntratti relattivament iżgħar minn awtoritajiet lokali u reġjonali? Fil-fehma tiegħek x'għandhom ikunu l-karatteristiċi ta' tali reġim simplifikat?

Iżjed ċertezza legali għal għotjiet taħt il-livelli limitu tad-Direttivi

Hafna mill-kuntratti mogħtija minn awtoritajiet kontraenti iżgħar lokali u reġjonali għandhom valuri taħt il-livelli limitu tad-Direttivi. Madankollu, skont il-ġurisprudenza tal-Qorti tal-Ġustizzja, l-għoti ta' tali kuntratti għandu jirrispetta l-prinċipji bażiċi tad-dritt tal-UE, bħan-nondiskriminazzjoni u t-trasparenza, jekk fihom interess transfruntier. Il-Kummissjoni tat il-fehma tagħha dwar ir-rekwiżiti li jirriżultaw mill-ġurisprudenza tal-Qorti fil-Komunikazzjoni

⁴⁷ Ir-regoli tal-ġhajnuna mill-Istat jiffukaw fuq il-kompens mogħti aktar milli fuq id-daqs tal-awtorità kontraenti. Kwalunkwe revizzjoni possibbli favur qafas proċedurali eħfef għandha ssir mingħajr hsara għall-applikazzjoni tar-regoli tal-ġhajnuna mill-Istat.

⁴⁸ Għal spjegazzjoni iżjed dettaljata ta' dawn l-istrumenti, jekk jogħġbok ara t-Taqsima 2.1.

*Interpretattiva dwar il-liġi Komunitarja applikabbli għal għotjiet ta' kuntratti li ma jkunux suġġetti, jew mhux kompletament suġġetti, għad-dispożizzjonijiet tad-Direttivi dwar l-Akkwist Pubbliku*⁴⁹.

Madankollu, hafna awtoritajiet kontraenti jsostnu li l-kjarifika pprovduta minn din il-Komunikazzjoni mhux dejjem tista' tkun biżżejjed fil-prattika, speċjalment għad-determinazzjoni ta' jekk hemmx jew le interess transfruntier. L-inċertezza ta' jekk l-istandards tal-principji bażiċi għandhomx jiġu rispettati jew le f'kazijiet speċifiċi tista' trendi l-hajja diffiċli speċjalment għal awtoritajiet kontraenti iżgħar. L-importanza ta' din il-kwistjoni hija ovvja ukoll mill-mizuri meħudin mill-Istati Membri f'dan ir-rigward fil-kuntest tal-kriżi finanzjarja.

Anki jekk il-kuntratti taht il-livelli limitu wisq probabbli mhux se jkunu koperti minn proposta legiżlattiva futura, gwida ulterjuri tista' tgħin lill-awtoritajiet kontraenti fil-valutazzjoni tal-eżistenza jew le ta' ċertu interess transfruntier f'kazijiet speċifiċi.

Mistoqsija:

29. Tahseb li l-ġurisprudenza tal-Qorti tal-Ġustizzja, kif spjegata fil-Komunikazzjoni Interpretattiva tal-Kummissjoni, tipprovi biżżejjed ċertezza legali għall-għoti ta' kuntratti taht il-livelli limitu tad-Direttiva? Jew tahseb li gwida addizzjonali, pereżempju dwar l-indikazzjonijiet ta' interess potenzjali transfruntier, jew kwalunkwe inizjattiva oħra tal-UE, tista' tkun meħtieġa? Għal liema punti tahseb li dan huwa rilevanti jew necessarju?

2.3. Koperazzjoni pubblika-pubblika

Kwistjoni oħra li kienet is-suġġett ta' dibattitu kontroversjali f'dawn l-aħħar għexieren ta' snin hija l-kwistjoni ta' jekk, u sa liema grad, ir-regoli dwar l-akkwist pubbliku għandhomx japplikaw għall-kuntratti konklużi bejn l-awtoritajiet pubbliċi.

Il-principju ta' kompetizzjoni ġusta u miftuħa tipprevjeni li kuntratti konklużi bejn l-awtoritajiet pubbliċi jiġu esklużi *awtomatikament* mill-ambitu tal-applikazzjoni tad-Direttivi tal-UE dwar l-akkwist pubbliku. Madankollu, huwa veru li l-applikazzjoni ta' dawn ir-regoli mhix xierqa għal ċerti forom ta' koperazzjoni bejn l-awtoritajiet pubbliċi, u għalhekk il-Qorti tal-Ġustizzja Ewropea ma tikkundrax lil dawn bhala akkwist pubbliku.

Essenzjalment, għet stabilita qasma bejn arrangamenti fost l-awtoritajiet kontraenti li jwettqu l-kompiti tagħhom koperti bid-dritt tagħhom ta' awtoorganizzazzjoni minn banda waħda u attivitajiet ta' akkwist li għandhom jibbenefikaw minn kompetizzjoni miftuħa fost l-operaturi ekonomiċi mill-banda l-oħra. Il-Qorti tal-Ġustizzja ddistingwiet b'mod partikolari bejn żewġ xenarji għall-koperazzjoni pubblika-pubblika li mhux koperta mid-Direttivi tal-UE dwar l-akkwist pubbliku:

Internament: Kuntratti mogħtija lil entità li hija proprjetà pubblika mhumieq meqjusin bhala akkwist pubbliku jekk din l-entità qed tiġi kontrollata mill-awtoritajiet kontraenti b'mod simili

⁴⁹ Komunikazzjoni Interpretattiva dwar il-liġi Komunitarja applikabbli għal għotjiet ta' kuntratti li ma jkunux suġġetti, jew mhux kompletament suġġetti, għad-dispożizzjonijiet tad-Direttivi dwar l-Akkwist Pubbliku tal-1.8.2006 (GU C 179, 1.8.2006, p. 2). Ara wkoll id-deċiżjoni tal-Qorti Generali tal-20 ta' Mejju 2010 fil-Kawża T-258/06, Il-Ġermanja vs Il-Kummissjoni.

għal dak li bih jikkontrollaw id-dipartimenti tagħhom stess, u jekk tmexxi parti essenzjali tal-attivitajiet tagħha mal-awtoritajiet kontraenti⁵⁰. Hafna awtoritajiet kontraenti jistgħu jużaw entità interna waħda, ikkontrollata b'mod kongunt (koperazzjoni vertikali/istituzzjonalizzata). Madankollu, din il-ġurisprudenza tal-Qorti ma twegibx għal għadd ta' mistoqsijiet, bhal x'ifisser eżattament "kontroll simili", l-għoti tal-kuntratti minn entità kontrollata lill-kumpanija/i prinċipali jew lil affiljata interna (jigifieri entità kkontrollata mill-istess kumpanija prinċipali).

"Koperazzjoni orizzontali": F'sentenza iżjed riċenti⁵¹, il-Qorti sabet li l-użu ta' entitajiet interni kkontrollati b'mod kongunt ma kienx l-uniku mod li titwettaq koperazzjoni pubblika-pubblika, u li tali koperazzjoni tista' tibqa' f'livell purament kuntrattwali (koperazzjoni orizzontali/mhux istituzzjonalizzata). Dan it-tip ta' arrangament mhuwiex kopert bir-regoli tal-UE dwar l-akkwist pubbliku fil-każ ta' twettiq kongunt minn entitajiet purament pubbliċi ta' komputu pubbliku, bl-użu tar-riżorsi tagħhom stess, b'għan komuni u li jinvolvi drittijiet u obbligi reċiproki li jmorru lil hinn minn "twettiq ta' komputu bi hlas" fl-insewiment ta' objettivi fl-interess tal-pubbliku.

Minbarra dawn iż-żewġ forom ta' koperazzjoni, każ ieħor jeħtieġ jissewma', iżda ma jikkonċernax il-"koperazzjoni" fis-sens strett bejn hafna awtoritajiet kontraenti, iżda t-trasferiment tal-kompetenza għal komputu pubbliku minn awtorità waħda għal oħra. Tali trasferiment ta' kompetenzi jibqa' barra mill-ambitu tad-Direttivi tal-UE dwar l-akkwist pubbliku jekk ir-responsabilità għall-komputu huwa trasferit kompletament (għall-kuntrarju ta' fejn l-eżekuzzjoni attwali tal-komputu tiġi sempliċement affidata lil awtorità oħra).

Il-ġurisprudenza li qed tevolvi tal-Qorti tal-Ġustizzja rriżultat fi stampa kumplessa ta' eċċezzjonijiet potenzjali għall-koperazzjoni pubblika-pubblika, u l-esperjenza turi li l-awtoritajiet kontraenti mhux dejjem ikunu ċaru dwar jekk u taht liema kundizzjonijiet r-relazzjonijiet tagħhom jaqgħu fl-ambitu tal-liġi tal-UE dwar l-akkwist pubbliku. Bħala twegiba għal dan il-bżonn għal kjarifika fuq perijodu qasir, is-servizzi tal-Kummissjoni se jipprovdu gwida dwar l-interpretazzjoni tal-ġurisprudenza f'dokument ta' hidma tal-personal li se jiġi ppubblikat fl-2011.

Il-kwistjoni ewlenija, madankollu, hija jekk u kif din il-kwistjoni għandha tiġi indirizzata bir-regoli leġislattivi li għandhom jipprovdu b'mod partikolari definizzjoni ċara ta' dawk il-forom ta' koperazzjoni li huma barra mill-ambitu tal-applikazzjoni tad-Direttivi tal-UE dwar l-akkwist pubbliku.

Jista' jkun utli li jiġi esplorat jekk hemmx lok għal kuncett b'ċerti kriterji komuni għal koperazzjonijiet pubblika-pubblika eżentati. Tali kuncett għandu jiġi maħsub sabiex jiddistingwi b'mod ċar bejn forom moderni tal-organizzazzjoni tat-twettiq (kongunt) tax-xogħlijiet pubbliċi mill-awtoritajiet kontraenti, li huma gwidati biss minn kunsiderazzjonijiet ta' interess pubbliku minn banda waħda (jigifieri mhux koperti minn regoli dwar l-akkwist pubbliku), u l-bejgħ (kummerċjali) u xiri ta' oġġetti u servizzi fis-suq mill-banda l-oħra (koperti mir-regoli). Għandha ssir analiżi b'reqqa dwar kif din id-distinzjoni tista' tiġi implimentata fil-prattika, filwaqt li tingħata kunsiderazzjoni ukoll lil dak li ġie deċiż fis-sentenzi reċenti tal-Qorti tal-Ġustizzja. L-aspetti li ġejjin jidhru li huma importanti b'mod partikolari f'dan il-kuntest.

⁵⁰ Ara pereżempju l-Kawża C-107/98, Teckal; C-324/07, Coditel u C-573/07, Sea.

⁵¹ Il-Kawża C-480/06, Il-Kummissjoni vs Il-Ġermanja.

L-ewwel nett, jidher ċar mill-ġurisprudenza tal-Qorti⁵² li kwalunkwe koperazzjoni pubblika-pubblika eżentata mill-applikazzjoni tar-regoli tal-UE dwar l-akkwist pubbliku għandha tibqa' purament pubblika. Il-partecipazzjoni tal-kapital privat f'waħda mill-entitajiet li qed tikkopera għalhekk għandha tipprevjeni l-koperazzjoni milli tiġi eżentata mir-regoli dwar l-akkwist pubbliku.

Element ieħor li jidher li huwa importanti huwa l-kriterju ta' "orjentazzjoni limitata lejn is-suq" tal-entitajiet konċernati, kif żviluppat iżjed reċentement mill-Qorti tal-Ġustizzja⁵³. Jekk l-entitajiet konċernati huma orjentati lejn is-suq, huma attivi fis-suq f'kompetizzjoni diretta mal-operaturi privati, u jsegwu l-istess objettivi jew simili u jużaw l-istess strumenti. Il-koperazzjoni li hija eżentata mir-regoli dwar l-akkwist u li għandha l-għan li tissodisfa kompitu pubbliku għandha fil-prinċipju ma tinkludix tali entitajiet. Fornituri interni b'orjentazzjoni kummerċjali jistgħu wkoll joħolqu preokkupazzjonijiet ta' kompetizzjoni u għajnuna mill-Istat.

Fl-aħħar nett, it-tip ta' konnessjoni bejn l-entitajiet li qed jikkoperaw trid tiġi indirizzata. Fil-koperazzjoni istituzzjonalizzata, hija l-preżenza ta' kontroll intern (kongunt) li tista' twassal għal eżenzjoni mill-ambitu tagħha anki ftehim li normalment huwa kopert mir-regim tal-akkwist. Fin-nuqqas ta' tali kontroll, u sabiex issir distinzjoni bejn koperazzjoni mhux istituzzjonalizzata u kuntratt pubbliku normali, jidher importanti li dan ta' qabel jinvolvi drittijiet u obbligi reċiproki li jmorru lil hinn mit-"twettiq ta' kompitu bi ħlas" u li l-għan ewlieni tal-koperazzjoni mhux ta' natura kummerċjali.

Mistoqsijiet:

30. Fid-dawl ta' dak li ssemma, taħseb li jkun utli li jiġu stabiliti regoli legiżlattivi fil-livell tal-UE dwar l-ambitu u l-kriterji għall-koperazzjoni pubblika-pubblika?
31. Taqbel li għandu jiġi żviluppat kunċett b'ċerti kriterji komuni għal forom eżentati ta' koperazzjoni pubblika-pubblika? Fil-fehma tiegħek x'għandhom ikunu l-elementi li iżjed importanti ta' tali kunċett?
32. Jew tippreferi regoli speċifiċi għal forom differenti ta' koperazzjoni, li jsegwu l-ġurisprudenza tal-Qorti tal-Ġustizzja (eż. koperazzjoni interna u orizzontali)? Jekk iva, jekk jogħġbok spjega għalfejn u liema regoli għandhom ikunu.
33. Ir-regoli tal-UE għandhom ikopru wkoll trasferimenti ta' kompetenzi? Jekk jogħġbok agħti r-raġunijiet għat-tweġiba tiegħek.

2.4. Ghodod xierqa għall-aggregazzjoni tad-domanda / Akkwist kongunt

Waħda mill-kwistjonijiet fejn il-partijiet interessati hafna drabi jiddeploraw dak li jaraw bħala insuffiċjenza ta' strumenti fil-livell tal-UE hija l-kwistjoni tal-aggregazzjoni tad-domanda/ tal-kordinazzjoni tal-akkwist pubbliku bejn l-awtoritajiet kontraenti.

⁵² Il-Kawża C-26/03., Stadt Halle.

⁵³ Il-Kawża C-573/07, SEA, il-punt 73. Ir-rekwiziti fis-sentenza C-480/06, li l-koperazzjoni għandha tkun "unikament irregolata minn kunsiderazzjonijiet u htigijiet intizi [rekwiziti maħsuba] għall-ksib ta' għanijiet ta' interess pubbliku u meta l-prinċipju ta' trattament ugwali tal-persuni konċernati ... jkun iggarantit, b'tali mod li l-ebda impriża privata ma titqiegħed f'sitwazzjoni privileġġjata meta mqabbla mal-kompetituri tagħha".

Dawk li huma favur tali aggregazzjoni tad-domanda jenfasizzaw l-effetti pozittivi konsiderevoli għall-fornituri u l-awtoritajiet kontraenti, li jinkludu: l-ekonomiji ta' skala, kostijiet tal-produzzjoni iżjed baxxi għall-benefiċċju tal-imprizi u l-kontribwenti Ewropej, zieda fil-kapaċità tal-akkwist fuq il-parti tal-awtoritajiet pubbliċi u possibiltà għalihom biex jiġbru flimkien il-hiliet u l-kompetenzi u jikkondividu l-kostijiet u r-riskji assoċjati mal-akkwist. Il-kondiviżjoni tal-kostijiet u r-riskji għandha tiffaċilita ukoll l-akkwist strateġiku ta' proġetti u servizzi innovattivi ġodda, u b'hekk tinkoraġġixxu l-iżvilupp ta' prodotti u swieq ġodda⁵⁴.

Speċjalment il-koperazzjoni transfruntiera bejn l-awtoritajiet kontraenti minn Stati Membri differenti tista' tikkontribwixxi għal integrazzjoni ulterjuri tas-swieq tal-akkwist, tinkoraġġixxi d-deframmentazzjoni tas-swieq Ewropej lil hinn mill-fruntieri nazzjonali u b'hekk tohloq bazi industrijali Ewropea vijabbli u internazzjonalment kompetittiva.

Id-Direttivi attwali diġà jipprovdu għadd ta' għodod għall-aggregazzjoni tad-domanda, inklużi korpi ċentrali għall-akkwisti⁵⁵. Hemm ukoll strumenti oħra li mhumiex imfassla speċifikament għall-aggregazzjoni tad-domanda, izda jistgħu jintużaw għal dan l-iskop, bħall-possibiltà li jiġu konklużi kuntratti qafas li fihom jipparteċipaw hafna awtoritajiet kontraenti. Ovvjament, l-awtoritajiet kontraenti jistgħu jikkordinaw ukoll l-attivitajiet ta' akkwist tagħhom sempliċement billi jikkondividu l-esperjenzi tagħhom jew jikkordinaw ċerti fażijiet tal-proċedura tal-akkwist.

Madankollu, hemm bżonn għal diskussjoni tat-talba rikorrenti għal strumenti fil-livell tal-UE iżjed speċifiċi għall-aggregazzjoni tad-domanda, b'mod partikolari l-akkwist kongunt transfruntier. Tali strumenti u mekkaniżmi jridu jsibu l-bilanċ ġust bejn li tiġi permessa aggregazzjoni b'saħħitha tad-domanda fis-setturi strateġiċi, u li tiġi evitata r-restrizzjoni tal-kompetizzjoni fis-swieq tal-akkwist (b'mod partikolari għad-detriment tal-SMEs), eż. billi l-kuntratti jiġu maqsuma f' lottijiet.

Fir-rigward tal-akkwist pubbliku kongunt transfruntier, jista' jkun hemm kwistjonijiet legali addizzjonali li jridu jiġu indirizzati, bħal: l-identifikazzjoni ta' liema leġislazzjoni nazzjonali hija applikabbli għall-proċedura tal-akkwist pubbliku u għall-kuntratti, il-kapaċità tal-awtoritajiet kontraenti li jużaw leġislazzjoni nazzjonali minbarra tagħhom stess, u li jiddeċiedu fuq il-korp kompetenti u r-regoli applikabbli għar-reviżjoni tad-deċiżjonijiet tal-akkwist, eċċ.

Mistoqsijiet:

34. B'mod ġenerali, inti favur aggregazzjoni aktar b'saħħitha tad-domanda / iżjed akkwist kongunt? X'inhuma l-benefiċċji u/jew l-iżvantagġi fil-fehma tiegħek?
35. Fil-fehma tiegħek, hemm ostakoli għall-aggregazzjoni tad-domanda/għall-akkwist kongunt effiċjenti? Taħseb li l-istrumenti li dawn id-Direttivi jipprovdu għall-aggregazzjoni tad-domanda (korpi ċentrali għall-akkwisti, kuntratti qafas) jaħdmu sew u huma iżjed effiċjenti? Jekk le, kif għandhom jiġu mmodifikati dawn l-

⁵⁴ Dan huwa għaliex l-inizjattiva ewlenija "Unjoni tal-Innovazzjoni" (SEC(2010) 1161) li tftitex li terġa' tnedi l-politiki ta' innovazzjoni u ta' riċerka Ewropej bħala parti mill-Istrateġija tal-Ewropa 2020, tappella wkoll għal inizjattiva tal-UE fuq l-akkwisti kongunti.

⁵⁵ Ara l-Artikolu 1(10) tad-Direttiva 2004/18/KE.

istrumenti? Xi strumenti jew dispożizzjonijiet oħra huma neċessarji fil-fehma tiegħek?

36. Taħseb li aggregazzjoni tad-domanda/akkwist kongunt aktar b'saħħithom jistgħu jinvolvu ċerti riskji f'termini ta' restrizzjoni tal-kompetizzjoni u tfixkil tal-aċċess għall-kuntratti pubbliċi għall-SMEs? Jekk iva, kif jistgħu jiġu mmitigati r-riskji potenzjali?
37. Taħseb li akkwist pubbliku kongunt jkun iżjed adattat għal ċerti oqsma ta' prodotti speċifiċi milli għal oħrajn? Jekk iva, jekk jogħġbok speċifika uħud minn dawn l-oqsma u r-raġunijiet.
38. Tara xi problemi speċifiċi għall-akkwist kongunt transfruntier (eż. f'termini ta' leġislazzjoni u proċeduri ta' revizzjoni applikabbli)? Speċifikament, taħseb li l-ligi nazzjonali tiegħek tippermetti li awtorità kontraenti tkun soġġetta għal proċedura ta' revizzjoni fi Stat Membru ieħor?

2.5. Indirizzar ta' preokkupazzjonijiet relatati mal-eżekuzzjoni tal-kuntratti

Minbarra r-rekwiżit ta' trasparenza minn qabel għall-klawsoli tal-eżekuzzjoni tal-kuntratti (indikazzjoni fl-avviż tal-kuntratt jew fl-ispeċifikazzjonijiet), id-Direttivi attwali ma jirregolawx l-eżekuzzjoni tal-kuntratti. Madankollu, ċerti problemi li jseħħu matul il-fażi ta' l-eżekuzzjoni tal-kuntratti jista' jkollhom konsegwenzi serji fir-rigward tan-nondiskriminazzjoni bejn l-offerenti u f'termini ta' solidità tax-xiri pubbliku ingenerali. Titqajjem il-kwistjoni dwar jekk ir-regoli tal-UE għandhomx jipprovdu għal strumenti regolatorji speċifiċi li jistgħu jippermettu l-kuntrattar sabiex dawn il-problemi jiġu ttrattati b'mod iżjed effiċjenti.

Modifiki sostanzjali

Kwistjoni partikolarment kumplessa hija l-problema tal-iżviluppi sussegwenti li għandhom impatti fuq il-kuntratt stess jew it-twertiq tiegħu.

Skont il-ġurisprudenza tal-Qorti tal-Ġustizzja, l-emendi għad-dispożizzjonijiet ta' kuntratt pubbliku matul il-validità tiegħu jeħtieġu proċedura ġdida ta' għoti tal-kuntratt, jekk dawn huma materjalment differenti fin-natura tagħhom mill-kuntratt oriġinali⁵⁶.

Il-Qorti tal-Ġustizzja diġà pprovdiet ċerti indikaturi dwar meta l-emendi għandhom jitqiesu bħala materjali. Dan ikun notevolment il-każ meta dawn jintroduċu kundizzjonijiet li kieku kienu jippermettu l-partecipazzjoni jew is-suċċess ta' offerenti oħra, jekk dawn jestendu konsiderevolment l-ambitu tal-kuntratt jew jekk ibiddu l-bilanċ ekonomiku tal-kuntratt⁵⁷. Madankollu, l-awtoritajiet kontraenti indikaw li, għal ċerti tipi ta' emendi, il-ġurisprudenza ma tidhirx li hija biżżejjed ċara f'termini tal-istabiliment ta' jekk hijiex meħtieġa proċedura ġdida ta' sejha għall-offerti.

Il-konsultazzjoni preżenti tfittex li tistabilixxi jekk hijiex meħtieġa kjarifika legali fil-livell tal-UE sabiex jiġu stabiliti l-kundizzjonijiet li taħthom modifika tal-kuntratt tkun teħtieġ

⁵⁶ Ara s-sentenzi tal-5.10.2000 fil-Kawża C-337/98 Il-Kummissjoni vs Franza, il-punti 44 u 46, tad-19.6.2008 fil-Kawża C-454/06 presstext Nachrichtenagentur, il-punti 34-37 u tat-13.4.2010 fil-Kawża C-91/08, Wall AG, il-punti 37.

⁵⁷ Ara s-sentenza Presstext Nachrichtenagentur, il-punti 35-37.

proċedura ġdida ta' sejha għall-offerti. Tali kjarifika tista' tittratta wkoll il-konsegwenzi potenzjali ta' tali modifiki (eż. tipprovdi għal proċedura ta' akkwist eħfef għas-sejha għall-offerti għall-kuntratt emendat)⁵⁸.

Mistoqsijiet:

39. Id-Direttivi dwar l-akkwist pubbliku għandhom jirregolaw il-kwistjoni tal-modifiki sostanzjali ta' kuntratt filwaqt li jkun għadu fis-seħħ? Jekk iva, x'elementi ta' kjarifika tippromponi?
40. Meta jkollha tiġi organizzata proċedura kompetittiva ġdida minhabba emenda ta' kundizzjoni essenzjali waħda jew ta' iżjed minn waħda, huwa ġustifikat li tiġi applikata proċedura iżjed flessibbli? X'tip ta' proċedura tista' tkun?

Bidliet li jikkonċernaw il-kuntrattur u t-terminazzjoni tal-kuntratti

Kwistjonijiet kumplessi joħorġu wkoll mill-bidliet li jikkonċernaw il-kuntrattur magħżul stess. Skont il-ġurisprudenza tal-Qorti tal-Ġustizzja, l-għażla ta' sieheb kontraenti ġdid minflok dak li l-awtorità kontraenti inizzjalment tkun tatu il-kuntratt tikkostitwixxi modifika sostanzjali, u għalhekk teħtieġ għoti ġdid, sakemm dik is-sostituzzjoni ma nġhatatx fit-termini tal-kuntratt inizzjali, pereżempju, billi ġiet inserita dispożizzjoni għas-sottokuntrattar. Dan ma japplikax, madankollu, f'każijiet fejn kuntratt jiġi trasferit lil kuntrattur ieħor tal-istess grupp bħala parti minn riorganizzazzjoni interna⁵⁹. Mill-banda l-oħra, f'sitwazzjonijiet eċċezzjonali, bidla tas-sottokuntrattur tista' titqies bħala emenda materjali għall-kuntratt, anki jekk il-possibilità ta' bidla tkun stipulata fit-termini tal-kuntratt⁶⁰.

L-esperjenza tal-partijiet interessati tissuggerixxi wkoll li mhux biss is-sostituzzjoni tal-kuntrattur minn entità legali oħra, iżda anki bidliet fl-istat tiegħu, jistgħu jkollhom impatt sinifikanti fuq il-bilanċ kuntrattwali jew l-eżekuzzjoni tajba (eż. inċidenti li jkollhom effett fuq il-kapaċità ta' twettiq tal-kuntratt, bħall-falliment, esperti kruċjali li jtilqu lill-impriża, eċċ).

Għall-darba oħra, għandha ssir diskussjoni biex jiġi aċċertat jekk l-istrumenti fil-livell tal-UE humiex meħtieġa biex jgħinu lill-awtoritajiet kontraenti jindirizzaw dawn is-sitwazzjonijiet b'mod xieraq, pereżempju dritt għall-awtoritajiet kontraenti biex jitterminaw kuntratt fil-każ ta' bidliet kbar relatati mal-kuntrattur, u/jew proċedura ġdida simplifikata biex jinbidel il-kuntrattur ta' qabel f'tali każijiet⁶¹.

Tali possibilità espliċita għall-awtoritajiet kontraenti biex jitterminaw il-kuntratt tista' tkun meħtieġa wkoll għal każijiet fejn il-Qorti tal-Ġustizzja tiddikjara li kuntratt speċifiku nġhata bi ksur tar-regoli tal-UE dwar l-akkwist pubbliku. Anki jekk l-Istati Membri jkunnu obbligati

⁵⁸ Soluzzjoni għal bidliet iżjed speċifiċi diġà hija provduta llum fl-Artikolu 31 (4) tad-Direttiva 2004/18/KE, li jippermetti l-użu tal-proċedura negozjata mingħajr pubblikazzjoni bil-quddiem għat-twettiq ta' xogħlijiet jew servizzi addizzjonali taħt ċerti ċirkostanzi.

⁵⁹ Is-sentenza Pressetext Nachrichtenagentur, il-punt 40.

⁶⁰ Ara s-Sentenza Wall AG, il-punt 39.

⁶¹ Tali proċedura tista' wkoll tipprovdi soluzzjonijiet intermedji bħall-possibbiltà li jinhatar it-tieni l-aħjar mill-proċedura oriġinali tas-sejha għall-offerti jew li tinfetah mill-ġdid il-kompetizzjoni biss bejn l-offerenti li pparteċipaw fil-proċedura oriġinali, sakemm il-proċedura ta' qabel ma tkunx seħħet wisq żmien qabel.

jitterminaw il-kuntratti li ngħataw bi ksur tar-regoli tal-UE⁶², ċerti leġizlazzjonijiet nazzjonali ma jipprovdu ebda dritt ta' revoka ta' tali kuntratti, li tagħmilha diffiċli – jekk mhux de facto impossibbli – biex l-awtoritajiet kontraenti jiehdu l-miżuri xierqa biex jikkonformaw mas-sentenzi tal-Qorti tal-Ġustizzja f'kazijiet ta' ksur.

Mistoqsijiet:

41. Taħseb li r-regoli tal-UE dwar bidliet fil-kuntest tal-eżekuzzjoni tal-kuntratti jkollhom valur miżjud? Jekk iva, x'taħseb li jkun il-valur miżjud tar-regoli fil-livell tal-UE? B'mod partikolari, ir-regoli tal-UE għandhom jistipulaw l-obbligu jew id-dritt espliċitu tal-awtoritajiet kontraenti biex ibiddu l-fornitur/ jitterminaw il-kuntratt f'ċerti ċirkustanzi? Jekk iva, f'liema ċirkustanzi? L-UE għandha tistabilixxi wkoll proċeduri speċifiċi dwar kif il-fornitur gdid għandu/jista' jintagħżel?
42. Taqbel li d-Direttivi tal-UE dwar l-akkwist pubbliku għandhom jehtiegu lill-Istati Membri jipprovdu fil-liġi nazzjonali tagħhom għal dritt ta' kancellament tal-kuntratti li jkunu ngħataw bi ksur tal-liġi dwar l-akkwist pubbliku?

B'mod iżjed generali, ir-regolamenti nazzjonali dwar l-implimentazzjoni tal-kuntratti huma pjuttost dettaljati f'ħafna Stati Membri u jistgħu jkunu sors ta' piż amministrattiv (eż. regoli dwar l-eżekuzzjoni tal-garanziji, il-kundizzjonijiet tal-konsenja, id-dewmien, l-ipprezzar tal-aġġustamenti, eċċ). In-numru ta' regoli nazzjonali f'dan il-qasam jistgħu jitnaqqsu bl-introduzzjoni ta' standards komuni għal ċerti aspetti fil-livell tal-UE.

Mistoqsija:

43. Taħseb li ċerti aspetti tal-eżekuzzjoni tal-kuntratt – u liema aspetti – għandhom jiġu regolati fil-livell tal-UE? Jekk jogħġbok agħti spjegazzjoni.

Sottokuntrattar

Il-leġizlazzjoni eżistenti fiha biss regoli limitati ħafna dwar is-sottokuntrattar. L-Artikolu 25 tad-Direttiva 2004/18/KE jistipula li l-awtoritajiet kontraenti jistgħu jobbligaw lill-offerent jagħti indikazzjonijiet dwar is-sottokuntrattar maħsub. Madankollu, skont il-ġurisprudenza tal-Qorti tal-Ġustizzja, offerent fil-prinċipju huwa intitolat juża sottokuntratturi għal-eżekuzzjoni tal-kuntratt, anki jekk dan ifisser li parti kbira tal-kuntratt jew il-kuntratt shih jitwettaq minn sottokuntratturi. Is-sottokuntrattar ta' partijiet essenzjali tal-kuntratt jista' jiġi ristrett jew projbit biss f'kazijiet fejn l-awtorità kontraenti ma kenitx f'pożizzjoni li tivverifika l-kapaċitajiet tekniċi u ekonomiċi tas-sottokuntratturi.

Ċerti partijiet interessati qed jitolbu restrizzjonijiet iktar b'saħħithom fuq is-sottokuntrattar li jippermettu lill-awtoritajiet kontraenti jeżerċitaw iżjed influwenza fuq il-eżekuzzjoni tal-kuntratt. Dawn qed jissuggerixxu, pereżempju, il-possibilità li s-sottokuntrattar jiġi eskluż kompletament jew mill-anqas fil-każ ta' partijiet essenzjali tal-kuntratt, jew li jiġi ristrett għal ċertu perċentwal tal-kuntratt jew li l-awtorità kontraenti jkollha d-dritt li tiċhad is-sottokuntratturi proposti.

⁶² Ara l-Kawża C-503/04, Il-Kummissjoni vs Il-Ġermanja.

Mistoqsija:

44. Taħseb li l-awtoritajiet kontraenti għandhom ikollhom iżjed possibilitajiet biex jeżercitaw influwenza fuq is-sottokuntrattar mill-offerent rebbieh? Jekk iva, liema strumenti tipproponi?

3. SUQ EWROPEW TAL-AKKWIST IŻJED AĊĊESSIBBLI

Wieħed mill-objettivi ewlenin tal-leġiżlazzjoni tal-UE dwar l-akkwist pubbliku huwa li l-operaturi ekonomiċi jkunu jistgħu jikkompetu effikaċement għall-kuntratti pubbliċi fi Stati Membri oħra. Suċċess konsiderevoli nkiseb f'dan ir-rigward mill-introduzzjoni tal-ewwel Direttivi tal-akkwist pubbliku fis-snin sebgħin. Madankollu, għad hemm spazju għal titjib biex jinholq suq Ewropew ġenwin tal-akkwist li jkun kompletament aċċessibbli għall-imprizi kollha Ewropej. Dan jikkonċerna, b'mod partikolari, aċċess aħjar għall-SMEs u swieq tal-akkwist iżjed kompetittivi b'mod ġenerali.

Mistoqsija:

45. Taħseb li d-Direttivi attwali jippermettu lill-operaturi ekonomiċi jagħmlu użu sħiħ mill-opportunitajiet tal-akkwist fis-Suq Intern? Jekk le: liema dispożizzjonijiet tikkunsidra mhux adattati sew għall-bżonnijiet tal-operaturi ekonomiċi u għalfejn?

3.1. Aċċess aħjar għall-SMEs u n-Negożji ġodda

L-iskop tad-Direttivi tal-akkwist pubbliku huwa li jinfetaħ is-suq tal-akkwist pubbliku għall-operaturi ekonomiċi kollha, irrispettivament mid-daqs tagħhom. Madankollu, trid tinghata attenzjoni speċjali lill-kwistjoni tal-aċċess għal dawk is-swieq minn imprizi żgħar u medji (SMEs)⁶³.

L-SMEs huma meqjusin bhala s-sinla tal-ekonomija tal-UE, u għandhom potenzjal enormi għall-ħolqien tal-impjegi, it-tkabbir u l-innovazzjoni. L-aċċess faċli għas-swieq tal-akkwist jista' jgħinhom jifitħu l-potenzjal għat-tkabbir u l-innovazzjoni tagħhom, filwaqt li jkollhom impatt pożittiv fuq l-ekonomija Ewropea. Barra minn hekk, involviment b'saħħtu mill-SMEs fl-akkwist pubbliku jippermetti lill-awtoritajiet kontraenti jespandu b'mod konsiderevoli l-bażi ta' fornituri potenzjali, b'effetti pożittivi ta' kompetizzjoni oġġla għall-kuntratti pubbliċi bhala kontrobalanċ għall-atturi dominanti tas-suq.

Sabiex l-akkwist pubbliku ta' kull daqs ikun aċċessibbli kemm jista' jkun possibbli għall-SMEs, il-Kummissjoni fl-2008 ppubblikat il-"Kodiċi Ewropew tal-aħjar prattiki dwar l-iffaċilitar tal-aċċess tal-akkwist pubbliku"⁶⁴. Il-Kodiċi jenfasizza u jiżviluppa numru ta' prattiki fi ħdan il-qafas regolatorju tal-UE li jottimizzaw is-sejħiet għall-offerti għall-partecipazzjoni tal-SMEs u jiżguraw ċansijiet indaqs għal dan il-grupp ta' offerenti.

⁶³ Ara wkoll it-talba tal-Parlament Ewropew li l-Kummissjoni għandha tagħmel iktar sforzi sabiex tiffaċilita l-aċċess għall-SMEs għas-swieq tal-akkwist fir-Rapport dwar żviluppi ġodda fl-akkwist pubbliku ([2009/2175\(INI\)](#)).

⁶⁴ Id-Dokument ta' Hidma tal-Personal tal-Kummissjoni SEC(2008) 2193.

Studju reċenti kkummissjonat mill-Kummissjoni Ewropea⁶⁵ jiżvela li, bejn l-2006 u l-2008, il-proporzjon ta' SMEs fost il-kumpaniji li rebħu kuntratti pubbliċi 'l fuq mil-livelli limitu tal-UE kien bejn 58 % u 61 % fl-UE-27. F'termini ta' valur totali stmat tal-kuntratti assigurati, l-SMEs ammontaw għal bejn 31 % u 38 % tal-akkwist pubbliku filwaqt li s-sehem totali tagħhom fl-ekonomija, kif ikkalkulat abbażi tal-fatturat kombinat tagħhom, huwa 52 %.

F'dan l-isfond, huwa xieraq li jiġi analizzat jekk huwiex neċessarju li jiġu previsti miżuri legiżlattivi fil-livell tal-UE sabiex jiġi żgurat li l-awtoritajiet kontraenti jieħdu vantaġġ sħiħ mill-potenzjal ekonomiku u innovattiv tal-SMEs fin-negozjati tal-akkwisti tagħhom.

Tnaqqis tal-piżijiet amministrattivi fil-fażi tal-għażla

Il-fehmiet tal-operaturi ekonomiċi żgħar u medji jissuggerixxu li l-ostakli kbar għall-partecipazzjoni tal-SMEs fl-offerti pubbliċi jinsabu fil-fażi tal-għażla. Minn banda waħda dan huwa relatat mal-evidenza li trid tingħata. In-numru kbir ta' ċertifikati li ħafna drabi huma meħtieġa fil-fażi tal-għażla huwa piż amministrattiv li jista' jkun diffiċli li l-SMEs ilaħħqu miegħu, speċjalment fil-kuntest transfruntier meta ċ-ċertifikati jridu jiġu wkoll tradotti. Mill-banda l-oħra, il-kriterji tal-għażla fihom infushom ħafna drabi huma tant għoljin (pereżemju rekwiżiti fuq il-fatturat jew in-numru ta' kuntratti ta' referenza meħtieġa) li huwa effettivament impossibbli biex l-SMEs jissodisfawhom.

Fir-rigward tal-ewwel kwistjoni (l-evidenza għall-kriterji tal-għażla), soluzzjoni li ħafna drabi hija proposta tista' tkun li l-impriżi b'mod ġenerali jithallew jissottomettu biss sommarju tal-informazzjoni rilevanti għall-għażla u/jew jipprovdur awtodikjarazzjonijiet dwar is-sodisfazzjon tal-kriterji tal-għażla bħala l-ewwel pass. Fil-prinċipju, l-offerent rebbieħ biss jew l-offerenti ammessi għall-fażi tal-għoti mbagħad jintalbu jissottomettu d-dokumenti sustantivi fattwali (iċ-ċertifikati). Madankollu, l-awtorità kontraenti jkollha l-possibilità li titlob id-dokumenti f'kwalunkwe mument matul jew anki wara l-proċedura tal-akkwist għal skopijiet ta' prevenzjoni ta' frodi. Dan għandu jnaqqas il-piż amministrattiv, b'mod partikolari għal impiżi żgħar u medji, mingħajr ma jiġu kompromessi l-garanziji biex isiru għazliet tajbin.

Fir-rigward tat-tieni kwistjoni (kriterji tal-għażla impenjattivi ħafna), jista' jkun hemm hteġa għall-introduzzjoni fir-regoli tal-UE ta' limitu massimu fuq ċerti rekwiżiti għall-għażla kwalitattiva, speċjalment dwar l-istatura finanzjarja. Dan jista' jevita li l-awtoritajiet kontraenti jstabilixxu kriterji tal-għażla impenjattivi ħafna (eż. fuq il-fatturat) li inevitabbilmment jeskludu lill-SMEs. Tali miżura għandha tiżviluppa iżjed l-obbligu ezistenti li jiġu applikati kriterji tal-għażla proporzjonali. Mill-banda l-oħra, dan se jirrestringi l-libertà tal-awtoritajiet kompetenti li jiddeterminaw liema standards iqisu neċessarji biex jiżguraw li l-kuntratt jiġi implimentat sew.

Suggerimenti oħra

Il-partijiet interessati ssuggerew ukoll l-introduzzjoni ta' miżuri ta' diskriminazzjoni pożittiva relatati mal-SMEs, bħall-iffissar bil-quddiem ta' kwoti tal-akkwist riżervati esklużivament għall-SMEs. Għall-kuntrarju ta' whud mis-sħab tan-negozju tagħna li introduċew tali miżuri, l-UE mhijiex favur ir-riżervazzjoni tas-swieq għal impiżi speċifiċi. Tali azzjonijiet

⁶⁵ L-evalwazzjoni tal-aċċess għall-SMEs għas-swieq tal-akkwist pubbliku fl-UE (aġġornament tal-2009), mahruġa f'Settembru 2010. Ikkummissjonata mid-Direttorat Ġenerali għall-Intrapriża u l-Industrija. Konsulent: GHK.

jikkontradixxu wkoll il-prinċipju ta' trattament ugwali tal-offerenti, pilastru fundamentali tar-regim tal-UE tal-akkwist pubbliku stabilit mill-Qorti tal-Ġustizzja fil-libertajiet tat-Trattat.

Madankollu, il-miżuri amministrattivi interni li jinkoraġġixxu l-awtoritajiet kontraenti biex jagħmlu l-aħjar li jistgħu biex itejbu l-aċċess għall-SMEs għall-kuntratti pubbliċi tagħhom jistgħu jkunu possibbiltà vijabbli. Idea waħda, pereżempju, tista' tkun l-istabiliment ta' miri għall-ishma tal-SMEs fl-akkwist totali. Tali sistema ma tinvolvi ir-*riżervazzjoni ta' kuntratti speċifiċi* għall-SMEs, iżda sempliċement tipprovi incentiva għall-awtoritajiet kontraenti biex jagħmlu l-aħjar użu mill-istrumenti disponibbli għall-akkwist favorevoli għall-SMEs.

Alternattiva oħra tista' tkun li l-awtoritajiet kontraenti jithallew jehtiegu lill-offerent rebbieh jissottokuntratta sehem partikolari tal-valur tal-kuntratt lil partijiet terzi. Tali obbligu diġà jeżisti skont id-Direttiva 2004/18/KE għall-ghoti ta' xogħlijiet pubbliċi (l-Artikolu 60) u skont id-Direttiva 2009/81/KE dwar l-akkwist fl-oqsma tad-difiża u s-sigurtà (l-Artikolu 21).

Mistoqsijiet:

46. Tahseb li r-regoli u l-politika tal-UE dwar l-akkwist pubbliku huma diġà biżżejjed faċli għall-SMEs? Jew, alternattivament, tahseb li ċerti regoli tad-Direttiva għandhom jiġu riveduti jew li għandhom jiġu introdotti miżuri addizzjonali li jrawmu l-partecipazzjoni tal-SMEs fl-akkwist pubbliku? Jekk jogħġbok agħti spjegazzjoni għall-għażla tiegħek.
47. Inti tal-opinjoni li wħud mill-miżuri stabiliti fil-Kodiċi tal-Aħjar Prattika għandhom isiru obligatorji għall-awtoritajiet kontraenti, bħad-diviżjoni flottijiet (soġġett għal ċerti twissijiet)?
48. Tahseb li r-regoli relatati mal-għażla tal-offerent fihom piżijiet amministrattivi sproporzjonati għall-SMEs? Jekk iva, kif jistgħu dawn ir-regoli jiġu allevjati mingħajr ma jiġu pperikolati l-garanziji għat-trasparenza, in-nondiskriminazzjoni u l-kwalità għolja fl-implimentazzjoni tal-kuntratti?
49. Inti favur soluzzjoni li tehtieg is-sottomissjoni u l-verifika tal-evidenza mill-kandidati fil-lista mqassra/ mill-offerent rebbieh biss?
50. Tahseb li l-awtodikjarazzjonijiet huma mod xieraq biex jiġu allevjati l-piżijiet amministrattivi fir-rigward tal-evidenza għall-kriterji tal-għażla, jew dawn mhumiex affidabbli biżżejjed biex jissostitwixxu ċ-ċertifikati? F'liema kwistjonijiet tahseb li l-awtodikjarazzjonijiet ikunu utli (partikolarment fatti fl-isfera tal-impriża stess) u f'liema ma jkunux?
51. Taqbel li rekwiziti ta' fatturat eċċessivament stretti bħala evidenza tal-kapaċità finanzjarja huma problematiċi għall-SMEs? Il-legiżlazzjoni tal-UE għandha tistabilixxi proporzjon massimu li jiżgura l-proporzjonalità tal-kriterji tal-għażla (pereżempju: il-fatturat massimu mehtieg ma jistax jaqbez ċertu multiplu tal-valur tal-kuntratt)? Tipproponi xi strumenti oħra li jiżguraw li l-kriterji tal-għażla jkunu proporzjonali għall-valur u s-sugġett tal-kuntratt?
52. X'inhuma l-vantaġġi u l-iżvantaġġi ta' fakultà għall-Istati Membri li jippermetti jew jehtieg lill-awtoritajiet kontraenti tagħhom jobbligaw lill-offerent rebbieh jissottokuntratta ċertu sehem tal-kuntratt ewlieni lill-partijiet terzi?

3.2. Żgurar ta' kompetizzjoni ġusta u effikaċi

L-akkwirenti pubbliċi ħafna drabi jixtru minn swieq li għandhom strutturi tas-suq antikompettitivi⁶⁶. Fit-tali swieq, l-għan tar-regoli dwar l-akkwist pubbliku – jiġifieri kompetizzjoni miftuħa u effettiva – jista' jkun diffiċli li jinkiseb sempliċement bl-applikazzjoni tar-regoli proċedurali stipulati fid-Direttivi attwali. Id-deċiżjonijiet tal-akkwist li jittiehdu mingħajr kunsiderazzjoni tal-istrutturi tas-suq, anki jekk jikkonformaw kompletament mar-regoli tad-Direttivi, fihom ir-riskju ta' konsolidazzjoni jew anki ta' aggravazzjoni tal-istrutturi antikompettitivi. Dan huwa partikolarment minnu fil-każijiet ta' valuri għoljin tal-kuntratti u fis-setturi fejn l-awtoritajiet pubbliċi huma l-klijenti ewlenin u d-domanda privata mhijiex kbira biżżejjed biex tikkumpensa għall-impatt tax-xiri tal-awtoritajiet pubbliċi fuq is-suq.

L-akkwist intelligenti li għandu l-għan li jzid il-kompetizzjoni ftali swieq ikun jeħtieġ, l-ewwel nett, li l-akkwirenti jkunu konxji tal-istrutturi tas-swieq konċernati. Barra minn hekk, dawn ikunu jridu jadattaw l-istrategiji tal-akkwist tagħhom (it-tfassil tal-kuntratti u l-għażliet proċedurali) skont dawn. Pereżempju, l-awtoritajiet kontraenti għandhom jevitaw li jsejġu għal offerti għal kuntratti li jistgħu jiġu eżegwiti biss minn attur tas-suq wiehed jew numru żgħir ta' atturi tas-suq, għaliex dan isahħaħ l-istrutturi oligopolistiċi u jagħmel id-dhul ta' atturi godda fis-suq kwazi impossibbli. Fl-aġġar xenarju, l-awtorità kontraenti tispicċa b'fornitur wiehed dominanti li jiddetta t-termini u l-prezzijiet tal-kuntratti.

Il-forma ġusta tal-kuntratti ovvjament tiddependi fuq l-istruttura tas-suq rilevanti. Jekk kompetituri iżgħar fis-suq huma kapaċi jagħtu s-servizz jew il-prodotti konċernati fuq skala iżgħar, modijiet effiċjenti biex tizdid il-kompetizzjoni jistgħu jinkludu t-tnaqqis tal-volum/tad-dewmien tal-kuntratti. Il-kompetizzjoni effiċjenti tista' tinkiseb ukoll bil-qsim tal-kuntratti f'lottijiet, possibbilment flimkien ma' numru massimu ta' lottijiet li jistgħu jingħataw lil offerent wiehed. Jekk m'hemmx biżżejjed kompetituri kontra l-imprizi żgħar, mod alternattiv biex tiġi żgurata l-kompetizzjoni effiċjenti jista' jkun l-iggruppjar ta' ħafna xirjiet f'kuntratt wiehed, sabiex jiġu attirati kompetituri potenzjali minn Stati Membri oħra.

Għadd ta' strumenti oħra ħafna drabi jissemmew bħala salvagwardji utli għal kompetizzjoni effiċjenti fis-swieq tal-akkwist, li jistgħu jiġu introdotti fil-livell tal-UE bħala għażliet fakultattivi għall-Istati Membri jew għall-awtoritajiet kontraenti. Kif imsemmi hawn fuq, kriterji tal-għażla inqas impenjattivi normalment għandhom iżidu l-għadd ta' offerti validi⁶⁷. Kuntratti żvantaġġuži imposti mill-fornituri dominanti jistgħu jiġu evitati bid-definizzjoni minn qabel ta' prezz massimu ta' riżerva, li jekk jinqabeż, ma jingħatax il-kuntratt, jew bil-possibilità li titħassar il-proċedura jekk l-offerta/i ta' offerent wiehed biss jgħaddu l-istadju tal-għażla.

B'mod iżjed ġenerali, mizuri li għandhom l-għan li jiffaċilitaw il-parteciċipazzjoni tal-offerenti mill-Istati Membri l-oħra għandhom jiġu kkunsidrati wkoll, fejn dan ikun possibbli. Kif

⁶⁶ Is-suq tad-disponiment tal-iskart huwa f'ħafna Stati Membri ddominat minn attur wiehed jew żewġ atturi kbar. Is-settur tal-kostruzzjoni huwa, mill-anqas fir-rigward ta' proġetti ta' infrastruttura kbar, oligopolitiku u suxxettibbli għall-bini ta' kartelli. Eżempji oħra huma l-provvista tal-IT, is-suq tal-elettriku f'ċerti Stati Membri, kif deskritt bid-deċiżjonijiet tal-Artikolu 30 li jikkonċernaw is-suq tal-elettriku fir-Repubblika Ċeka, fi Spanja u fl-Italija, u s-suq għal ċerti servizzi tal-posta f'numru ta' Stati Membri, kif deskritt bid-deċiżjonijiet tal-Artikolu 30 li jikkonċernaw is-settur postali fl-Isvezja, fil-Finlandja u fl-Awstrija.

⁶⁷ Rekwiziti ta' fatturat iżjed baxxi jiffaċilitaw il-parteciċipazzjoni ta' imprizi iżgħar, rekwiziti iżjed baxxi li jikkonċernaw l-esperjenza preċedenti jiffavorixxu dhul ta' atturi godda fis-suq, eċċ.

enfasizzat digà, hemm hafna potenzjal mhux sfruttat għal zieda fil-kummerċ intra-Ewropew fl-akkwist pubbliku sabiex jinholoq suq Ewropew tal-akkwist veru. Dan għandu jimmultiplika l-opportunitajiet tan-negozju għall-imprizi Ewropej u fl-istess hin iżid il-bażi tal-fornituri potenzjali għall-awtoritajiet kontraenti. Miżuri li jiffaċilitaw il-partecipazzjoni transfruntiera jistgħu jinkludu rikonoxximent reċiproku aħjar taċ-ċertifikati (jew anki l-istabiliment ta' sistema komuni Ewropea ta' prekwalfikazzjoni). Ċerti partijiet interessati jissuggerixxu wkoll li, għal ċerti kuntratti ta' valur għoli, it-tfassil ta' speċifikazzjonijiet tas-sejha għall-offerti f'lingwa sekondarja jew l-aċċettazzjoni ta' offerti f'lingwi barranin jistgħu jkun utli. L-użu ta' sistema ta' traduzzjoni awtomatika – mill-anqas għal skopijiet ta' tagħrif preliminari – għal ċerti stadji tal-proċedura jista' jitqies ukoll.

Il-miżuri kollha li għandhom l-għan li jtejbu l-kompetizzjoni fis-swieq tal-akkwist jippressupponu li l-awtoritajiet kontraenti għandhom għarfien tajjeb tas-swieq li jixtru minnhom (eż. permezz ta' studji fuq l-istruttura u l-forma tas-suq fil-mira qabel l-akkwist fattwali). It-tpoġġija ta' dawn is-salvagwardji (jew oħrajn) fil-prattika tehtieg sforz addizzjonali min-naħa tal-awtoritajiet kontraenti, li probabbilment ikun ġustifikat biss għal kuntratti kbar b'impatt potenzjali konsiderevoli fuq l-istruttura tas-suq.

Mistoqsijiet:

53. Tabqel li l-akkwist pubbliku jistgħu jkollhom impatt importanti fuq l-istrutturi tas-suq u li l-akkwirenti għandhom, fejn possibbli, jfittxu li jaġġustaw l-istrategiji tal-akkwist tagħhom sabiex jiġġieldu l-istrutturi antikompetittivi tas-suq?
54. Taħseb li r-regoli u l-politika Ewropea dwar l-akkwist pubbliku għandhom jipprovdu għal strumenti (fakultattivi) li jinkoraġġixxu tali strategiji tal-akkwist prokompetittivi? Jekk iva, liema strumenti tissuggerixxi?
55. F'dan il-kuntest, taħseb li huma meħtieġa strumenti jew inizjattivi iżjed speċifiċi biex jinkoraġġixxu l-partecipazzjoni ta' offerenti minn Stati Membri oħra? Jekk iva, jekk jogħġbok agħti deskrizzjoni tagħhom.
56. Taħseb li r-rikonoxximent reċiproku taċ-ċertifikati għandu jittejjeb? Inti favur l-holqien ta' sistema Ewropea ta' prekwalfikazzjoni?
57. Kif tippromponi li tiġi ttrattata l-kwistjoni tal-ostakli tal-lingwa? Taqbel li l-awtoritajiet kontraenti għandhom ikunu obbligati jippreparaw l-ispeċifikazzjonijiet tas-sejhiet għall-offerti għal kuntratti ta' valur għoli f'lingwa sekondarja jew li jaċċettaw offerti f'lingwi barranin?
58. Xi strumenti jistgħu jiġu stabiliti bir-regoli dwar l-akkwist pubbliku sabiex jiġi evitat l-iżvilupp ta' fornituri dominanti? Kif jistgħu l-awtoritajiet kontraenti jkunu protetti aħjar kontra s-setgħa ta' fornituri dominanti?

Prevenzjoni ta' imġiba antikompetittiva

Kwistjoni relatata hija l-problema tal-imġiba antikompetittiva fis-swieq tal-akkwist. Is-swieq tal-akkwist jidhru li huma partikolarment suxxettibbli għal imġiba kollużiva tal-partecipanti

(manipulazzjoni tas-sottomissjonijiet, kondiviżjoni tas-suq ...) ⁶⁸, fost fatturi oħra, minhabba l-istabilità u l-prevedibilità tad-domanda pubblika. Ċerti analisti jikkunsidraw ukoll li t-trasparenza tal-proċess attwalment twassal għall-bini ta' kartelli.

Anki jekk in-numru ta' abbużi tal-ligi tal-kompetizzjoni fil-proċeduri tal-akkwist pubbliku huwa 'l bogħod milli jkun marginali ⁶⁹, ir-regoli attwali tal-UE dwar l-akkwist pubbliku ma jindirizzawx speċifikament din il-kwistjoni. Sa issa, il-fehma kienet li l-problema tista' tiġi ġestita b' mod effiċjenti abbażi tar-regoli attwali, pereżempju bil-provvista ta' gwida lill-aġenti tal-akkwist dwar kif jipprevjenu u jiskopru imġiba kollużiva.

Madankollu, għandu jkun hemm dibattitu dwar jekk tali gwida tkunx biżżejjed biex tiġġieled il-kollużjoni b' mod effiċjenti fis-swieq tal-akkwist, jew jekk humiex meħtieġa strumenti legiżlattivi speċifiċi, bħal: esklużjoni aktar stretta fil-każ ta' manipulazzjoni tas-sottomissjonijiet; il-possibilità li ma jiġix żvelat ċertu tagħrif jew l-użu obligatorju tal-proċedura negozjata fis-setturi bi probabilità għolja ta' bini ta' kartell; l-użu ta' Ċertifikati ta' Determinazzjoni ta' Offerti Indipendenti; obbligi għall-akkwirenti biex jikkonsultaw mal-awtoritajiet tal-kompetizzjoni fil-każijiet ta' tendenzi suspettużi fl-offerti, eċċ.

L-esperjenza tissuggerixxi wkoll li jista' jkun utli li ċerti strumenti li jipprezentaw riskju partikolari li jiġu użati għall-kollużjoni jiġu magħmula iktar "reżistenti għall-kollużjoni". Pereżempju, is-sottokuntrattar ta' ċerti partijiet tal-kuntratt huwa mod popolari għall-offerent rebbieh biex jippremja membri ta' kartell talli jirrispettaw il-ftehim tal-kartell. Mod wieħed possibbli biex tiġi indirizzata din il-problema jista' jkun li jiġi projbit, taħt ċerti kundizzjonijiet, is-sottokuntrattar lil impriżi li pparteċipaw huma stess fil-proċedura tal-offerti ⁷⁰.

Jidher ċar li garanziji addizzjonali kontra l-imġiba antikompetittiva jistgħu jikkontribwixxu biex tinzamm kompetizzjoni tajba fis-swieq tal-akkwist. Għal darb'oħra, dan il-vantaġġ għandu jitwiežen b'attenzjoni kontra l-piżijiet amministrattivi addizzjonali li tali regoli jpoġġu fuq l-akkwirenti u l-impriżi.

Mistoqsija:

59. Taħseb li għandhom jiġu introdotti salvagwardji aktar b'saħħithom kontra l-imġiba antikompetittiva fil-proċeduri tal-offerti fir-regoli tal-UE dwar l-akkwist pubbliku? Jekk iva, liema strumenti/dispożizzjonijiet godda tissuggerixxi?

3.3. Akkwist fil-każ ta' assenza ta' kompetizzjoni/drittijiet esklużivi

Fil-prattika, l-awtoritajiet kontraenti ħafna drabi jkollhom bżonn jixtru minn operatur ekonomiku wieħed speċifiku minhabba li l-impriża jkollha drittijiet esklużivi fuq il-produzzjoni tal-oġġetti jew il-forniment tas-servizzi konċernati. F'tali każijiet, il-kompetizzjoni normali għall-kuntratti konċernati tiġi eskluża. Dan huwa għaliex id-Direttivi

⁶⁸ Ara x-xogħol estensiv tal-OECD, pereżempju l-linji gwida għall-għieda kontra l-manipulazzjoni tas-sottomissjonijiet fl-akkwist pubbliku: http://www.oecd.org/document/29/0,3343,en_2649_40381615_42230813_1_1_1_1,00.html

⁶⁹ Għal ċerti kartelli "famuzi" fis-swieq tal-akkwist pubbliku, ara pereżempju l-"Każ tal-kupuni tal-ikliet" fl-Italja, jew il-każ Franciż "Lycées de l'Ile-de-France".

⁷⁰ Il-parteeċipazzjoni tal-offerenti minhabba r-riskji tal-kollużjoni tista' madankollu tkun ristretta biss taħt kundizzjonijiet relattivament stretti, ara s-sentenza tal-Qorti tal-Gustizzja tad-19 ta' Mejju 2009 fil-kawża C-538/07, Assitur (li jikkonċerna gruppi temporanji ta' impriżi).

dwar l-akkwist pubbliku jippermettu l-użu tal-proċedura negozjata mingħajr pubblikazzjoni minn qabel fil-każijiet fejn, "għal raġunijiet tekniċi jew artistiki jew raġunijiet marbuta mal-protezzjoni tad-drittijiet esklużivi, il-kuntratt jista' jingħata biss lil operatur ekonomiku partikolari"⁷¹.

Huwa minnu li, minhabba l-eżistenza tad-dritt esklużiv, is-sejha għall-offerti tkun purament formalità mingħajr ebda valur prattiku. Huwa inkontestabbli, madankollu, li l-aċċess għall-kuntratt pubbliku konċernat ikun ġie bblukkat minn qabel minhabba d-dritt esklużiv, u b'hekk jelimina kwalunkwe possibilità ta' kompetizzjoni minn qabel ma beda l-proċess tal-akkwisti.

Il-kwistjoni ta' kif ikun ingħata d-dritt esklużiv fih innifsu, u b'mod partikolari jekk kienx hemm kompetizzjoni ġusta fl-istadju tal-għoti tad-dritt esklużiv (li jantiċipa d-deċizzjoni tal-akkwist li segwi), mhijiex indirizzata fid-Direttivi attwali tal-akkwist pubbliku safejn huma konċernati l-kuntratti mogħtija lill-operaturi privati.

Il-kwistjoni hija ttrattata biss fil-kuntest tal-koperazzjoni pubblika-pubblika, fejn il-kuntratti tas-servizzi pubbliċi bejn l-awtoritajiet kontraenti huma esklużi mill-applikazzjoni tad-Direttiva jekk dawn jingħataw abbażi ta' dritt esklużiv – iżda biss sakemm dan id-dritt esklużiv ikun kompatibbli mal-prinċipji tat-Trattat⁷².

Din id-dispożizzjoni speċifika probabbilment ma tibqax meħtieġa malli tinstab soluzzjoni ġenerali għall-kwistjonijiet relatati mal-koperazzjoni pubblika-pubblika. Madankollu għandu jiġi kkunsidrat jekk, għall-kompetizzjoni ġusta fis-swieq tal-akkwist, għandux ikun hemm ġeneralizzazzjoni tal-idea sottostanti ta' dan l-Artikolu. Dan il-prinċipju jippermetti li l-kuntratti jingħataw mingħajr proċedura kompetittiva abbażi ta' drittijiet esklużivi biss, jekk dawn id-drittijiet esklużivi kienu wkoll is-suġġett ta' proċedura kompetittiva.

Mistoqsijiet:

60. Fil-fehma tiegħek, l-attribuzzjoni ta' drittijiet esklużivi tista' tipperikola l-kompetizzjoni ġusta fis-swieq tal-akkwist?
61. Jekk iva, xi strumenti tissuggerixxi sabiex jiġu mmitigati tali riskji / tiġi żgurata l-kompetizzjoni ġusta? Tahseb li r-regoli tal-UE tal-akkwist għandhom jippermettu l-għoti ta' kuntratti mingħajr proċedura tal-akkwist abbażi ta' drittijiet esklużivi biss, jekk id-dritt esklużiv konċernat ikun ingħata fi proċedura trasparenti u kompetittiva?

4. UŻU STRATEĠIKU TAL-AKKWIST PUBBLIKU BHALA REAZZJONI GĦAL SFIDI ĠODDA

L-awtoritajiet pubbliċi jistgħu jagħtu kontribut importanti għall-kisba tal-miri strateġiċi tal-Ewropa 2020⁷³, bl-użu tal-kapaċità tal-akkwist tagħhom biex jakkwistaw oġġetti u servizzi li għandhom valur "soċjali" għoli f'termini tat-trawwim tal-innovazzjoni, ir-rispett tal-ambjent u l-ġlieda kontra t-tibdil klimatiku, it-tnaqqis tal-konsum tal-enerġija, it-titjib tal-impjeg, is-saħħa pubblika⁷⁴ u l-kundizzjonijiet soċjali, u l-promozzjoni tal-ugwaljanza filwaqt li tiġi

⁷¹ L-Artikolu 31 (1) (b) tad-Direttiva 2004/18/KE.

⁷² L-Artikolu 18 tad-Direttiva 2004/18/KE.

⁷³ Ara l-Komunikazzjoni mill-Kummissjoni tat-3 ta' Marzu 2010 COM(2010) 2020.

⁷⁴ Ara l-Konklużjonijiet tal-Kunsill tat-13 ta' Settembru 2010 dwar il-lezzjoijiet mehuda mill-pandemija tal-A/H1N1.

mtejba l-inklużjoni ta' gruppi żvantaġġati⁷⁵. Domanda sinifikanti mill-awtoritajiet pubbliċi għal oġġetti u servizzi "iktar ekoloġiċi", b'emissjonijiet baxxi ta' karbonju li huma innovattivi u soċjalment responsabbli jistgħu wkoll jiffurmaw ix-xejriet tal-produzzjoni u tal-konsum għas-snin li ġejjin. Ovvjament, l-indirizzar tal-isfidi soċjali ma għandux inaqas l-effiċjenza tal-akkwist pubbliku. Il-konsiderazzjonijiet relatati mal-politika fl-akkwist pubbliku għandhom jingħataw kunsiderazzjoni sabiex jiġi evitat il-ħolqien ta' piżijiet amministrattivi addizzjonali sproporzjonati għall-awtoritajiet kontraenti jew it-tgħawwiġ tal-kompetizzjoni fis-swieq tal-akkwist.

Hemm żewġ modi possibbli kif jista' jintuża l-akkwist pubbliku sabiex jinkisbu l-oġġettivi ta' politika tal-Ewropa 2020:

- li l-awtoritajiet kontraenti jingħataw għodda biex jikkunsidraw dawk l-oġġettivi taħt ir-regoli proċedurali tal-akkwist pubbliku ("kif isir ix-xiri");
- li jiġu imposti rekwiżiti obligatorji fuq l-awtoritajiet kontraenti jew li jiġu provduti inċentivi li jidderieġu d-deċiżjonijiet tagħhom dwar liema oġġetti u servizzi għandhom jakkwistaw ("x'għandu jinxtara").

Id-Direttivi dwar l-akkwist pubbliku jipprovdu qafas komuni għax-xiri pubbliku billi jistabilixxu regoli proċedurali dwar "kif isir ix-xiri", u jhallu l-awtoritajiet kontraenti hielsa fid-deċiżjoni bażika tagħhom ta' "x'għandu jinxtara", biex jiddefinixxu l-karatteristiċi tax-xoġhlijiet, il-prodotti jew is-servizzi li huma l-aktar xierqa għall-bżonnijiet tagħhom u biex jistabilixxu l-kundizzjonijiet li huma l-aktar xierqa għall-oġġettivi ta' politika tagħhom (sakemm huma trasparenti u nondiskriminatorji).

Il-leġislazzjoni tal-UE dwar l-akkwist pubbliku tippermetti wkoll inċentivi għal akkwisti li jikkonformaw mal-oġġettivi tal-Ewropa 2020, jew l-impożizzjoni ta' obbligi fuq l-awtoritajiet kontraenti fuq "x'għandu jinxtara", jew fil-livell Ewropew jew dak nazzjonali, sabiex jiġi żgurati li l-istrategiji tal-akkwist pubbliku huma konsistenti mal-oġġettivi ta' politika kumplessivi.

Firxa ta' inizjattivi speċifiċi ta' politika diġà tvaraw f'dawn l-aħħar snin, kemm fil-livell Ewropew kif ukoll f'dak nazzjonali, biex jinkoraġġixxu l-użu tal-akkwist pubbliku bħala appoġġ tal-oġġettivi ta' politika msemmija hawn fuq, bħall-hidma kontinwa fuq il-promozzjoni tal-Akkwist pubbliku ekoloġiku (APE)⁷⁶, fuq il-konsiderazzjonijiet soċjali fl-akkwist pubbliku⁷⁷ u fuq l-innovazzjoni⁷⁸.

⁷⁵ Tali riflessjoni hija partikolarment bi qbil mal-Artikolu 9 tat-TFUE li jappella lill-Unjoni biex tqis il-promozzjoni ta' livell għoli ta' okkupazzjoni, il-garanzija ta' ħarsien soċjali adegwat u l-ġlieda kontra l-esklużjoni soċjali.

⁷⁶ Ara l-Komunikazzjoni tal-Kummissjoni "Akkwist Pubbliku għal Ambjent Aħjar" – COM(2008) 400, li tistabilixxi miri għall-adozzjoni tal-APE fl-Istati Membri u bdiet il-proċess ta' żvilupp ta' kriterji tal-APE komuni u volontarji Ewropej. Ara ukoll il-"Manwal tal-Akkwist Pubbliku Favur l-Ambjent", http://ec.europa.eu/environment/gpp/guideline_en.htm.

⁷⁷ Ara il-manwal "Xiri soċjali – Gwida biex jitqiesu l-kunsiderazzjonijiet soċjali fix-xiri pubbliku" - SEC(2010) 1258.

⁷⁸ Wara l-impenn tal-komunikazzjoni "Unjoni għall-Innovazzjoni" nru 17, il-Kummissjoni Ewropea qed timmonitorja studju (li jibda f'Novembru 2010 – jintemm f'Novembru 2011) li għandu l-għan li jiżviluppa mekkaniżmu ta' appoġġ għid għall-akkwist tal-innovazzjoni. Din l-iskema għandha tipprovdi gwida u tistabilixxi mekkaniżmu ta' appoġġ (finanzjarju) li jgħinu lill-awtoritajiet kontraenti jimplementaw dawn l-akkwisti f'mod nondiskriminatorju u miftuħ, li jaggruppaw id-domanda, li jfasslu speċifikazzjonijiet komuni, u jippromwovu l-aċċess għall-SMEs. Dwar l-akkwisti prekommerċjali, cf.

Partikolarment, l-Akkwist Pubbliku Ekoloġiku (APE) ilu jitwettaq fl-Istati Membri għal aktar minn għaxar snin. Bosta Stati Membri adottaw Pjanijiet ta' Azzjoni Nazzjonali għall-APE (PAN) b'miri u miżuri speċifiċi volontarji jew obligatorji biex jiġi promoss u implimentat l-APE. L-UE żviluppat kriterji tal-APE għal 18-il grupp ta' prodott u servizz⁷⁹; ser jkun hemm oħrajn.

It-taqsimha li ġejja se tiddiskuti jekk u liema bidliet fir-regoli tal-UE dwar l-akkwist pubbliku huma meħtieġa biex jiġu żgurati l-koerenza u l-adekwatezza tal-miżuri differenti li ttiehdu jew jistgħu jittiehdu fil-livell tal-UE u nazzjonali.

4.1. "Kif isir ix-xiri" sabiex jinkisbu l-oġġetti tal-Ewropa 2020

Kunsiderazzjonijiet relatati mal-protezzjoni ambjentali, l-inkluzjoni soċjali jew il-promozzjoni tal-innovazzjoni jistgħu jkunu rilevanti fi stadji differenti tal-akkwist pubbliku, skont in-natura tagħhom. Mhux il-kunsiderazzjonijiet kollha relatati ma' dawn l-oġġetti ta' politika jistgħu jingħataw kunsiderazzjoni f'kull stadju. It-taqsimha li ġejja għandha tiddiskuti kif kull wieħed mill-oġġetti ta' politika individwali jista' jingħataw kunsiderazzjoni fl-istadji suċċessivi ta' proċedura tal-akkwist.

Deskrizzjoni tas-sugġett tal-kuntratt u l-ispeċifikazzjonijiet tekniċi

Skont ir-regoli attwali tal-UE dwar l-akkwist pubbliku, l-awtoritajiet kontraenti jridu jiżguraw deskrizzjoni ċara u nondiskriminatorja tas-sugġett tal-kuntratt u għandhom jiddefinixxu l-ispeċifikazzjonijiet tekniċi li ma għandhomx jiffavorixxu ċerti impriżi.

Ir-rekwiżiti fir-rigward tal-metodi tal-proċess u tal-produzzjoni għandhom ikunu relatati mal-manifattura tal-prodott u jikkontribwixxu għall-karatteristiċi tagħha, mingħajr ma jkunu neċessarjament viżibbli. Skont ir-regoli attwali mhux possibbli li jkunu meħtieġa metodi tal-proċess u tal-produzzjoni li ma jkunux relatati mal-manifattura tal-prodott u li ma jkunux riflessi fil-karatteristiċi tal-prodott.

L-awtoritajiet pubbliċi u l-partijiet interessati kultant isostnu li, għal raġunijiet relatati mal-ambjent u mas-saħħa, ċerti prodotti jridu jiġu akkwistati lokalment. F'dan il-kuntest għandu jiġi enfasizzat li tali rekwiżiti jmorru kontra l-liġi tal-UE jekk dawn jirriżultaw f'diskriminazzjonijiet ingusti diretti jew indiretti bejn il-fornituri. Dawn jistgħu jkunu ġustifikati biss f'każijiet eċċezzjonali fejn il-bżonnijiet leġittimi u oġġettivi li mhumiex relatati ma' kunsiderazzjonijiet purament ekonomiċi jistgħu jiġu sodisfatti biss minn ċertu reġjun.

Mistoqsijiet:

62. Tahseb li r-regoli dwar l-ispeċifikazzjonijiet tekniċi jippermettu biżżejjed l-introduzzjoni ta' kunsiderazzjonijiet relatati ma' oġġetti oħra ta' politika?
63. Taqbel mal-fehma li l-possibilita' li jiġu ddefiniti l-ispeċifikazzjonijiet tekniċi f'termini ta' rekwiżiti tal-prestazzjoni jew funzjonali tista' tippermetti lill-awtoritajiet

il-komunikazzjoni tal-Kummissjoni "L-akkwist pubbliku prekkumerċjali: Inrawmu l-innovazzjoni biex niżguraw servizzi pubbliċi sostenibbli u ta' kwalita' għolja fl-Ewropa" - COM(2007) 799.

⁷⁹ Ara l-Komunikazzjoni tal-Kummissjoni "Akkwist Pubbliku għal Ambjent Ahjar" – COM(2008) 400, li tistabilixxi miri għall-adozzjoni tal-APE fl-Istati Membri u bdiet il-proċess ta' żvilupp ta' kriterji tal-APE komuni u volontarji Ewropej. Ara ukoll il-"Manwal tal-Akkwist Pubbliku Favur l-Ambjent", http://ec.europa.eu/environment/gpp/guideline_en.htm.

kontraenti jiksbu l-bżonnijiet ta' politika tagħhom aħjar milli kieku jiġu ddefiniti f'termini ta' rekwiżiti tekniċi stretti dettaljati? Jekk iva, taqbel li r-rekwiżiti ta' prestazzjoni jew funzjonali jsiru obbligatorji taħt ċerti kundizzjonijiet?

64. Bħala eżempju, taħseb li l-awtoritajiet kontraenti jagħmlu użu biżżejjed mill-possibilitajiet offruti skont l-Artikolu 23 tad-Direttiva 2004/18/KE li jikkonċernaw il-kriterji ta' aċċessibilità⁸⁰ għal persuni b'diżabilitajiet jew id-disinn għall-utenti kollha? Jekk le, x'għandu jsir?
65. Taħseb li wħud mill-proċeduri pprovduti mid-Direttivi attwali⁸¹ (bħad-djalogu kompetittiv, il-kompetizzjonijiet ta' disinn) huma partikolarment adattati biex tingħata kunsiderazzjoni lill-politiki ambjentali, soċjali, tal-aċċessibilità u tal-innovazzjoni?
66. X'bidliet tissuggerixxi għall-proċeduri pprovduti mid-Direttivi attwali biex tingħata l-kunsiderazzjoni kollha possibbli lill-objettivi ta' politika msemmija hawn fuq, filwaqt li jiġi salvagwardjat ir-rispett tal-prinċipji ta' nondiskriminazzjoni u trasparenza li jiżguraw trattament ugwali għall-impriżi Ewropej? Jista' l-użu ta' teknoloġiji ta' informazzjoni u ta' komunikazzjoni innovattivi jgħin speċifikament lill-akkwirenti jsegwu l-objettivi tal-Ewropa 2020?
67. Tista' taħseb f'każijiet fejn restrizzjoni għal fornituri lokali jew reġjonali tista' tkun ġustifikata b'raġunijiet leġittimi u oġġettivi li mhumieq ibbażati fuq kunsiderazzjonijiet purament ekonomiċi?
68. Taħseb li jekk tithalla tintuża l-proċedura negozjata bil-pubblikazzjoni minn qabel bħala proċedura standard tkun tista' tingħata kunsiderazzjoni aħjar lill-kunsiderazzjonijiet ta' politika, bħal dawk ambjentali, soċjali, tal-innovazzjoni, eċċ.? Jew taħseb li r-riskju ta' diskriminazzjoni u ta' restrizzjoni tal-kompetizzjoni huwa għoli wisq?

Rekwiżit ta' kriterji tal-għażla l-aktar rilevanti

Meta jkunu qed jivvalutaw il-kapaċità tal-kandidati li jwettqu l-kuntratt, l-awtoritajiet kontraenti jistgħu jikkunsidraw l-esperjenza u l-kompetenza speċifiċi relatati mal-aspetti soċjali jew ambjentali li huma rilevanti għas-sugġett tal-kuntratt.

Mistoqsija:

69. X'tissuggerixxi bħala eżempji utli ta' kompetenza teknika jew kriterji oħra tal-għażla li għandhom l-għan li jrawmu l-kisba ta' objettivi bħall-protezzjoni tal-ambjent, il-promozzjoni tal-inkluzjoni soċjali, it-titjib tal-aċċessibilità għall-persuni b'diżabilità u t-titjib tal-innovazzjoni?

L-użu tal-kriterji tal-għoti l-aktar xierqa

⁸⁰ L-aċċessibilità f'dan il-kuntest tfisser aċċessibilità minn persuni li għandhom limitazzjonijiet funzjonali (diżabilitajiet).

⁸¹ Għad-deskrizzjoni tal-proċeduri, jekk jogħġbok irreferi għat-Taqsima 2.1 hawn fuq.

Sabiex tiġi żgurata l-kompetizzjoni effikaċi bejn l-operaturi ekonomiċi u jiġu evitati deċiżjonijiet arbitrarij mill-awtoritajiet pubbliċi, ir-regoli attwali tal-UE dwar l-akkwist pubbliku jeħtieġu li l-kriterji tal-ġhota jkunu marbuta mas-sugġett tal-kuntratt, li ma jagħtux liberta tal-ghazla mhux ristretta lill-awtorita kontraenti, u li jkunu msemmija espressament fid-dokumenti tas-sejha għall-offerti.

L-awtoritajiet kontraenti għandhom il-liberta li jiddeċiedu l-piż relatattiv li għandu jingħata lil kull kriterju użat għall-identifikazzjoni tal-offerta l-aktar vantaġġuża. Dan jippermettilhom jirriflettu fl-evalwazzjoni l-importanza li jixtiequ jagħtu lill-kriterji ambjentali jew soċjali paragonati mal-kriterji l-oħra, inkluż il-prezz.

Għal oġġetti u servizzi standard, diġà huwa possibbli f'ħafna każijiet li jiġu stabiliti standards ambjentali jew soċjali għoljin fl-ispeċifikazzjonijiet tekniċi jew fil-kundizzjonijiet tal-eżekuzzjoni tal-kuntratt filwaqt li l-kuntratt jingħata fuq il-kriterju tal-orhos prezz. B'dan il-mod, il-partijiet kontraenti jistgħu jiksbu prodotti u servizzi li jikkonformaw ma' standards għoljin għall-aħjar prezz.

Madankollu, l-użu ta' kriterji relatati mal-ambjent, l-effiċjenza enerġetika, l-aċċessibilità jew l-innovazzjoni fil-fażi tal-ġhota minflok biss fl-ispeċifikazzjonijiet tekniċi jew bħala kundizzjonijiet tal-eżekuzzjoni tal-kuntratt jista' jkollu l-benefiċċju li jinkoraġġixxi l-kumpaniji jissottomettu offerti li jmorru lil hinn mil-livell stabilit fl-ispeċifikazzjonijiet tekniċi u b'hekk jippromwovi l-introduzzjoni ta' prodotti innovattivi fis-suq. Jista' jkun utli wkoll li tali kriterji jiġu applikati fil-fażi tal-ġhota fil-każijiet fejn hemm incertezza dwar il-prodotti jew is-servizzi disponibbli fis-suq.

Mistoqsijiet:

70. Il-kriterju tal-offerta l-aktar vantaġġuża ekonomikament jidher li hu l-iktar adattat għall-insewiment tal-oġġettivi l-oħra ta' politika. Taħseb li, sabiex tingħata l-aħjar kunsiderazzjoni lil tali oġġettivi ta' politika, jkun utli li jitbiddlu r-regoli eżistenti (għal ċerti tipi ta' kuntratti/ ċerti setturi speċifiċi / f'ċerti ċirkustanzi):
 - 70.1.1. biex jiġi eliminat il-kriterju tal-orhos prezz biss;
 - 70.1.2. biex jiġi limitat l-użu tal-kriterju tal-prezz jew il-piż li l-awtoritajiet kontraenti jistgħu jagħtu lill-prezz;
 - 70.1.3. biex tiġi introdotta t-tielet possibbiltà fil-kriterji tal-ġhota flimkien mal-orhos prezz u l-offerta l-aktar vantaġġuża ekonomikament? Jekk iva, liema kriterju alternattiv tipproponi li jrendi possibbli kemm l-insewiment ta' oġġettivi oħra ta' politika b'mod iżjed effikaċi kif ukoll jiggarrantixxi trattament ugwali u kompetizzjoni ġusta bejn l-imprizi Ewropej?
71. Taħseb li f'kwalunkwe każ il-punteġġi mogħtija lill-kriterji ambjentali, soċjali jew innovattivi, pereżempju, għandhom ikunu limitati għal massimu stabilit, sabiex il-kriterju ma jsirx iżjed importanti mill-kriterji tat-twertiq jew tal-prezz?
72. Taħseb li l-possibbiltà li jiġu inklużi kriterji ambjentali jew soċjali fil-fażi tal-ġhota hija mifhuma u użata? Fil-fehma tiegħek, din għandha tiġi stipulata fid-Direttiva?
73. Fil-fehma tiegħek, għandu jkun obligatorju li tingħata kunsiderazzjoni lill-kostijiet taċ-ċiklu tal-ħajja meta tkun qed tiġi determinata l-offerta l-iktar vantaġġuża

ekonomikament, speċjalment fil-każ ta' proġetti kbar? F'dan il-każ, taħseb li huwa neċessarju/xieraq li s-servizzi tal-Kummissjoni jiżviluppaw metodoloġija għall-ipprezzar taċ-ċiklu tal-ħajja?

Impożizzjoni ta' klawnsoli tal-eżekuzzjoni tal-kuntratti xierqa

Skont ir-regoli attwali tal-UE dwar l-akkwist pubbliku, il-klawsoli ta' twettiq tal-kuntratt għandhom ikunu marbuta mal-kompiti li huma neċessarji għall-produzzjoni u għall-provvista tal-oġġetti jew tas-servizzi mixtrija. Tali kundizzjonijiet relatati mal-eżekuzzjoni tal-kuntratt jistgħu jqisu kunsiderazzjonijiet oħra ta' politika, bħal kwistjonijiet soċjali u ambjentali⁸². Dan tal-aħħar jista' pereżempju jikkonsisti fir-rekwiżit li jitpattew l-emissjonijiet għall-provvisti speċifiċi mixtrija li jkollhom emissjoni sinifikanti tal-karbonju. Xi Stati Membri għandhom esperjenza meta jixtri servizzi tat-taksi jew servizzi oħra tat-trasport billi jeħtieġu li l-vetturi użati għal dawn is-servizzi jkunu vetturi tal-ogħla klassijijiet ta' effiċjenza. Il-klawsoli tal-eżekuzzjoni tal-kuntratti jistgħu jintużaw ukoll biex jistimulaw l-innovazzjoni matul il-eżekuzzjoni tal-kuntratt, pereżempju billi jipprovdi inċentivi biex jiġu żviluppati ulterjorament il-prodotti jew is-servizzi matul il-eżekuzzjoni tal-kuntratt.

F'dan l-istadju, l-awtoritajiet kontraenti jistgħu jimponu ċerti obbligi fuq l-offerent rebbieħ li huma relatati mal-kisba ta' objettivi differenti ambjentali jew soċjali, u li ma jistgħux ikunu riflessi fl-istadji bikrin tal-proċedura tal-akkwist.

Mistoqsijiet:

74. Il-klawsoli tal-eżekuzzjoni tal-kuntratti huma l-aktar stadju xieraq tal-proċedura fejn għandhom jiġu inklużi l-kunsiderazzjonijiet soċjali relatati mal-impjieg u l-kundizzjonijiet tax-xogħol tal-ħaddiema involuti fil-eżekuzzjoni tal-kuntratt. Taqbel? Jekk le, jekk jogħġbok issuggerixxi x'tista' tkun l-aħjar soluzzjoni alternattiva.
75. X'tip ta' klawnsoli tal-eżekuzzjoni tal-kuntratti taħseb li jkunu partikolarment xierqa sabiex tinghata importanza lill-kunsiderazzjonijiet soċjali, ambjentali u tal-effiċjenza enerġetika?
76. Għandhom ċerti klawnsoli ġenerali ta' twettiq tal-kuntratt, b'mod partikolari dawk relatati mal-impjieg u l-kundizzjonijiet tax-xogħol tal-ħaddiema involuti fil-eżekuzzjoni tal-kuntratt, ikunu speċifikati fil-livell tal-UE?

Verifika tar-rekwiżiti

L-awtoritajiet kontraenti jistgħu jispeċifikaw ir-rekwiżiti ambjentali jew soċjali meta jfasslu l-ispeċifikazzjonijiet tekniċi jew il-kriterji tal-għażla/tal-għoti jew meta jintroduċu l-klawsoli tal-eżekuzzjoni tal-kuntratti. F'tali każijiet, dawn normalment jippreparaw lista ta' dettalji (ċertifikazzjoni/dokumentazzjoni u/jew impenji speċifiċi) li jridu jiġu sottomessi mill-kandidati jew l-offerenti sabiex juru li huma kapaċi jissodisfaw ir-rekwiżiti ambjentali jew soċjali. Taħt ir-regoli attwali, l-iskemi ta' ċertifikazzjoni speċifiċi (eż. skemi ta' ċertifikazzjoni tal-foresti, ċertifikati soċjali, eċċ) jistgħu jiġu aċċettati bħala mezzi ta' prova potenzjali, iżda jistgħu jiġu aċċettati wkoll mezzi ekwivalenti. Problema ġenerali li tqum fl-akkwist pubbliku hija kif għandhom jiġu verifikati dawn ir-rekwiżiti fil-katina tal-provvisti.

⁸²

Ara l-Artikolu 26 tad-Direttiva 2004/18/KE.

Il-kwistjoni tal-verifika hija b' mod partikolari rilevanti fil-kazijiet fejn parti tal-katina tal-provvista tinsab f' pajjiż terz.

Meta tkun qed teżamina t-talbiet għall-partecipazzjoni u l-offerti, l-awtorità kontraenti għandha tivverifika jekk l-informazzjoni u d-dokumentazzjoni mogħtija mill-kandidati jew mill-offerenti jikkonformawx mar-rekwiżiti. Jekk id-dettalji meħtieġa huma nieqsa, jew jekk l-informazzjoni pprovduta titqies mhux sodisfaċenti, il-kandidat jew l-offerent għandhom jiġu esklużi mill-proċedura.

Mistoqsijiet:

77. Taħseb li l-qafas tal-UE tal-akkwist pubbliku għandu jipprovdi għal soluzzjonijiet speċifiċi biex jittratta l-kwistjoni tal-verifika tar-rekwiżiti matul il-katina tal-provvista? Jekk iva, x' soluzzjonijiet tipproponi biex jittratta din il-kwistjoni?
78. Kif jistgħu l-awtoritajiet kontraenti jingħataw l-aħjar għajnuna biex jivverifikaw ir-rekwiżiti? Taħseb li l-iżvilupp ta' skemi u dokumentazzjoni ta' valutazzjoni tal-konformità "standardizzati", kif ukoll tikketti, għandhom jiffaċilitawhom xogħolhom? Meta jadottaw approċċ bħal dan, x' jista' jsir biex jiġu mminimizzati l-piżijiet amministrattivi?

Konnessjoni mas-sugġett/ mal-eżekuzzjoni tal-kuntratt

Kif indikat qabel, fil-qafas legali attwali tal-UE dwar l-akkwist pubbliku l-konnessjoni mas-sugġett tal-kuntratt hija kundizzjoni fundamentali li trid tingħata kunsiderazzjoni meta jiġu introdotti fil-proċess tal-akkwist pubbliku kwalunkwe kunsiderazzjonijiet relatati ma' politiki oħra. Dan huwa veru matul l-istadji suċċessivi tal-proċess tal-akkwist u għal aspetti differenti (speċifikazzjonijiet tekniċi, kriterji tal-għażla, kriterji tal-għoti). Fil-każ ta' klawnsoli tat-eżekuzzjoni tal-kuntratti, dak li hu meħtieġ huwa li jkun hemm konnessjoni mat-tweqqif tal-kompiti neċessarji għall-produzzjoni/forniment tal-oġġetti/tas-servizzi li għalihom ikunu qed jiġu sottomessi l-offerti għalihom.

Ir-rilassament ta' dan ir-rekwiżit jista' jippermetti lill-awtoritajiet pubbliċi jkomplu jsegwu l-oġġettivi ta' politika tal-Ewropa 2020 permezz tal-akkwist pubbliku. Fost affarijiet oħra, dan għandu jippermetti lill-awtoritajiet kontraenti jinfluwenzaw l-imġiba tal-imprizi irrispettivament mill-prodott jew servizz mixtri, pereżempju sabiex tithegġeg iżjed ir-responsabilità ambjentali jew tingħata attenzjoni akbar lir-responsabilità soċjali korporattiva. Dan jista' jkun strument b'saħħtu li jappoġġja l-oġġettivi ta' politika tal-Ewropa 2020.

Madankollu, meta titqies tali possibiltà, l-għażliet ta' kompromess ma' konsiderazzjonijiet oħra ta' politika għandhom jiġu vvalutati b' attenzjoni. Il-konnessjoni mas-sugġett tal-kuntratt tiżgura li x-xiri fih innisfu jibqa' ċentrali għall-proċess li fih jintużaw il-flus tal-kontribwenti. Din hija garanzija importanti li tiżgura li l-awtoritajiet kontraenti jiksibu l-aħjar offerta possibbli bl-użu effiċjenti tal-flus pubbliċi. Kif spjegat hawn fuq, dan l-oġġettiv huwa enfasizzat ukoll fl-istrategija tal-Ewropa 2020, li tenfasizza li l-politika dwar l-akkwist pubbliku għandha tiżgura l-użu l-aktar effiċjenti tal-fondi pubbliċi. Fl-istess ħin, din il-garanzija ta' xiri għall-aħjar prezz tiżgura miżura ta' konsistenza bejn il-politika tal-UE dwar l-akkwist pubbliku u r-regoli fil-qasam tal-għajnuna mill-Istat, għaliex tiżgura li l-ebda vantaġġ ekonomiku mhux dovut ma jingħata lill-operaturi ekonomiċi permezz tal-għoti tal-kuntratti pubbliċi. Ir-rilassament tal-konnessjoni mas-sugġett tal-kuntratt għalhekk jista' jinvolvi riskju ta' allontanament tal-applikazzjoni tar-regoli tal-UE dwar l-akkwist pubbliku

minn dik tar-regoli dwar l-ghajjnuna mill-Istat, u eventwalment din tista' tmur kontra l-objettiv ta' izjed konvergenza bejn ir-regoli dwar l-ghajjnuna mill-Istat u r-regoli dwar l-akkwist pubbliku.

Il-konnessjoni mas-suggett tista' wkoll tghin tevita sitwazzjoni fejn ċerti operatori ekonomiċi minn pajjiż partikolari jistgħu potenzjalment jiġu f'favoriti għad-detriment ta' dawk minn Stati Membri oħra. Filwaqt li dan huwa rilevanti b'mod partikolari għal ċerti tipi ta' kunsiderazzjonijiet (pereżempju, ċerti rekwiżiti soċjali) għaliex dawn aktar probabbli li jkunu parti mir-realtajiet nazzjonali, reġjonali jew anki lokali, huwa veru wkoll għal kunsiderazzjonijiet ta' politika oħra bħal kwistjonijiet ambjentali. Pereżempju, fil-każ tal-provvista ta' oġġetti, ir-rekwiżit li l-bini ta' uffiċċji użati mill-offerenti jkunu esklużivament imsaħħna bl-enerġija solari jista' jiffavorixxi impriżi minn Stati Membri b'kundizzjonijiet meteoroloġiċi aktar favorevoli għat-teknoloġija solari.

Il-konnessjoni bejn kunsiderazzjonijiet relatati mal-politika u s-suggett tal-kuntratt hija maħsuba wkoll biex tiżgura ċ-ċertezza u l-prevedibilità għall-intrapriżi. Inkella, fin-nuqqas ta' tali konnessjoni (u ta' rekwiżiti armonizzati fil-livell tal-UE), l-operaturi ekonomiċi jistgħu jiġu mistoqsija jikkonformaw ma' rekwiżiti differenti (fir-rigward tal-perċentwal ta' nisa, in-numru ta' nies qgħada reklutati, il-facilitajiet ta' kura tat-tfal disponibbli għall-impjegati, il-miżuri ambjentali u tal-immaniġjar tal-iskart, l-ekotikketti, eċċ.) għal kull akkwist u għal kull awtorità kontraenti.

L-issodisfar tar-rekwiżiti differenti imposti mill-awtoritajiet kontraenta jista' jkun b'mod partikolari diffiċli għall-SMEs, għaliex dawn mhux neċessarjament ikollhom ir-rizorsi ekonomiċi u umani neċessarji biex jissodisfaw varjetà vasta ta' rekwiżiti soċjali każ b'każ.

Fl-aħħar nett, ir-rekwiżiti li mhumiex relatati mal-prodott jew is-servizz mixtri jistgħu jmorru kontra l-objettiv tal-Ewropa 2020 ta' promozzjoni tal-innovazzjoni, għaliex il-kompetizzjoni bejn l-impriżi tista' ma sseħħ fuq il-bażi tal-iżvilupp tal-aħjar (possibbilment innovattiv) prodott jew servizz, iżda abbażi tal-politika korporattiva.

Mistoqsijiet:

79. Ċerti partijiet interessati jissuggerixxu r-rilassament jew anki t-tneħħija tal-kundizzjoni li r-rekwiżiti imposti mill-awtorità kontraenti għandhom ikunu marbuta mas-suggett tal-kuntratt (dan irendi possibbli li jkun meħtieġ, pereżempju, li l-offerenti jkollhom politika tal-impjegat ta' ugwaljanza bejn is-sessi fis-seħħ jew li jimpjegaw ċerta kwota ta' kategoriji speċifiċi ta' nies, bħal nies li qed ifittxu xogħol, persuni b'diżabilitajiet, eċċ.). Taqbel ma' dan is-suggeriment? Fil-fehma tiegħek, x'ikunu l-vantaġġi jew l-iżvantaġġi tar-rilassament jew it-tneħħija tal-konnessjoni mas-suggett?
80. Jekk il-konnessjoni mas-suggett tiġi rilassata, liema mekkaniżmi korrettivi, jekk hemm, għandhom ikunu fis-seħħ sabiex jimmitigaw ir-riskji li tonholoq diskriminazzjoni u li tiġi ristretta l-kompetizzjoni b'mod konsiderevoli?
81. Temmen li l-SMEs jista' jkollhom problemi biex jikkonformaw mar-rekwiżiti differenti? Jekk iva, kif għandha tiġi trattata din il-kwistjoni fil-fehma tiegħek?
82. Jekk temmen li l-konnessjoni mas-suggett għandha tiġi rilassata jew eliminata, f'liema mill-istadji suċċessivi tal-proċess tal-akkwist għandu jseħħ dan?

- 82.1. Taħseb li, meta jiġu ddefiniti l-ispeċifikazzjonijiet tekniċi, hemm għalfejn jiġi rilassat ir-rekwiżit li l-ispeċifikazzjonijiet relatati mal-metodi tal-proċess u tal-produzzjoni għandhom ikunu konnessi mal-karatteristiċi tal-prodott, sabiex jinkludu l-elementi li mhumiex riflessi fil-karatteristiċi tal-prodott (bħal pereżempju – meta jkun qed jinxtara l-kafè – li l-fornitur jiġi mitlub iħallas primjum lill-produtturi biex jiġi investit f'attivitajiet li għandhom l-għan li jrawmu l-iżvilupp soċjoekonomiku tal-komunitajiet lokali)?
- 82.2. Taħseb li l-legiżlazzjoni tal-UE dwar l-akkwist pubbliku għandha tippermetti lill-awtoritajiet kontraenti japplikaw kriterji tal-għażla bbażati fuq il-karatteristiċi tal-imprizi li mhumiex marbuta mas-sugġett tal-kuntratt (eż. li jeħtieġu lill-offerenti jkollhom fis-seħh politika tal-impjieg indaqs għas-sessi, jew politika ġenerali tal-impjieg li tuża ċerti kwoti ta' kategoriji speċifiċi ta' nies, bħal nies li qed ifittxu xogħol, persuni b'dizabilitajiet, eċc.)?
- 82.3. Taħseb li din il-konnessjoni mas-sugġett tal-kuntratt għandha tiġi rilassata jew eliminata fl-istadju tal-għoti sabiex jitqiesu kunsiderazzjonijiet oħra ta' politika (eż. punti addizzjonali għal offerenti li jimpjegaw nies li qed ifittxu xogħol jew persuni b'dizabilitajiet)?
- 82.3.1. Il-kriterji tal-għoti minbarra l-orħos prezz /l-offerta l-aktar vantaġġuza ekonomikament/ il-kriterji mhux marbuta mas-sugġett tal-kuntratt jistgħu jisseparaw l-applikazzjoni tar-regoli tal-UE dwar l-akkwist pubbliku mir-regoli dwar l-għajnuna mill-Istat, fis-sens li l-kuntratti mogħtija abbażi ta' kriterji oħra minbarra dawk ekonomiċi jista' jkun fihom għajnuniet mill-Istat, li huma potenzjalment problematiċi taħt ir-regoli tal-UE dwar l-għajnuna mill-Istat. Taqbel ma' dan it-tħassib? Jekk iva, kif għandha tiġi indirizzata din il-kwistjoni?
- 82.4. Taħseb li l-legiżlazzjoni tal-UE dwar l-akkwist pubbliku għandha tippermetti lill-awtoritajiet kontraenti jimponu klawsoli tal-eżekuzzjoni tal-kuntratti li mhumiex strettament marbutin mal-forniment tal-oġġetti u s-servizzi konċernati (eż. li jeħtieġu lill-kuntrattur jistabilixxi servizzi ta' indukrar tat-tfal għall-impjegati tiegħu jew li jeħtieġhom jallokaw ċertu ammont tar-remunerazzjoni għal proġetti soċjali)?

4.2. "X'għandu jinxtara" bhala appoġġ għall-oġġettivi ta' politika ta' Ewropa 2020

Mod ieħor ta' kif jinkisbu l-oġġettivi ta' politika permezz tal-akkwist pubbliku jista' jkun li jiġu imposti obbligi fuq l-awtoritajiet kontraenti fuq "x'għandu jinxtara". Pereżempju, dan jista' jsir billi jiġu imposti rekwiżiti jew kriterji obligatorji li jirregolaw il-karatteristiċi tal-oġġetti jew is-servizzi li jridu jiġu pprovduti (eż. livelli massimi għall-użu tal-enerġija u rizorsi, sustanzi ta' ħsara ambjentali, livelli minimi ta' riċiklaġġ), jew alternattivament billi jiġu ssettjati miri (eż. 60 % tal-akkwist pubbliku għandhom ikunu favur l-ambjent)⁸³.

Il-legiżlazzjoni reċenti Ewropea speċifika għas-settur fil-livell tal-UE:

⁸³ Pereżempju fil-qasam tal-akkwist pubbliku ekoloġiċi, ħafna Stati Membri, bħall-Pajjiżi l-Baxxi, il-Finlandja, is-Slovenja, l-Awstrija jew il-Belġju stabilixxew miri ambizzjużi ta' akkwist pubbliku ekoloġiċi fil-livell nazzjonali.

- introduċiet obbligi fuq l-awtoritajiet kontraenti li jeħtieġu fil-kuntratti pubbliċi tagħhom ċertu livell ta' effiċjenza enerġetika⁸⁴;
- introduċiet obbligi fuq l-awtoritajiet kontraenti biex jikkunsidraw impatti enerġetiċi jew impatti oħra ambjentali fid-deċiżjonijiet tagħhom fuq l-akkwist pubbliku⁸⁵;
- appellat lis-settur pubbliku biex ikollu rwol eżemplari fil-qasam tal-effiċjenza enerġetika billi jadotta għadd minimu ta' miżuri ta' akkwist effiċjenti enerġetikament⁸⁶ u billi jippromwovi bini pubbliku riżorseffiċjenti (eż. bini b'konsum enerġetiku primarju baxx jew zero)⁸⁷.
- appellat lill-awtoritajiet kontraenti biex ifittxu li jakkwistaw biss tali prodotti li jkunu tal-ogħla klassi tal-effiċjenza enerġetika⁸⁸.

Fil-komunikazzjoni reċenti "Energy 2020 – A strategy for competitive, and sustainable and secure energy"⁸⁹ (Strateġija għal enerġija kompetittiva, sostenibbli u sigura), il-Kummissjoni qalet li l-kriterji enerġetiċi (rigward l-effiċjenza, ir-rinnovabbli u n-netwerking intelligenti) għandhom jintużaw fl-akkwist pubbliku kollu tax-xogħolijiet, servizzi u provvisti.

Għall-prodotti, tista' tintuża b'mod aktar mifrux metodoloġija ta' monetizzazzjoni bħal dik żviluppata għad-Direttiva tal-Vetturi Nodfa⁹⁰. Tassew, l-obbligu li jiġi inkluż il-kost operazzjonali tal-ħajja utli fid-deċiżjoni tax-xiri għall-prodotti u s-servizzi (bl-istess mod li diġà huwa meħtieġ għall-vetturi) jista' jiżgura kostijiet kumplessivament ibaxx. Madankollu dan ikun jeħtieġ li tiġi identifikata metodoloġija ġenerali li tkun applikabbli għall-prodotti kollha.

B'mod iżjed ġenerali, l-introduzzjoni ta' rekwiziti obligatorji fir-regoli tal-UE dwar l-akkwist pubbliku permezz ta' leġiżlazzjoni bbażata fuq atti delegati għet proposta bħala mezz ulterjuri għall-promozzjoni tal-innovazzjoni jew objettivi oħra ta' politika fl-istrateġija ta' Ewropa 2020⁹¹.

Fir-rigward tal-inklużjoni soċjali, l-Istrateġija Ewropea tad-Dizabilità 2010-2020⁹² ġdida tindika li l-Kummissjoni ser tesplora l-merti tal-adozzjoni ta' miżuri regolatorji biex tiġi

⁸⁴ Ir-Regolament (KE) Nru 106/2008 (ĠU L39, 13.2.2008, p. 1) (l-hekk imsejjaħ Regolament tal-UE dwar l-Istilla tal-Enerġija).

⁸⁵ Id-Direttiva 2009/33/KE dwar il-promozzjoni ta' vetturi ta' trasport fuq it-triq nodfa u effiċjenti fl-użu tal-enerġija.

⁸⁶ Id-Direttiva 2006/32/KE dwar effiċjenza fl-użu finali tal-enerġija u dwar servizzi ta' enerġija.

⁸⁷ Id-Direttiva 2009/28/KE dwar il-promozzjoni tal-użu tal-enerġija minn sorsi rinnovabbli (ĠU L 140, 5.6.2009, p. 16), u d-Direttiva 2010/31/UE dwar ir-rendiment tal-bini fl-użu tal-enerġija (ĠU L 153, 18.06.2010, p. 13).

⁸⁸ Id-Direttiva 2010/30/EU dwar l-indikazzjoni permezz ta' ttikkettar u l-informazzjoni standard tal-prodott dwar il-konsum tal-enerġija u riżorsi oħra minn prodotti marbutin mal-enerġija (ĠU L 153, 18.6.2010, p. 6).

⁸⁹ COM(2010)639.

⁹⁰ Biex tiġi appoġġata l-implimentazzjoni tal-obbligu, li jorigina minn din id-Direttiva, li jitqiesu l-kostijiet tal-ħajja utli, il-Portal Vetturi Nodfa ġie żviluppat mill-Kummissjoni, li jipprovdi l-informazzjoni kollha neċessarja għall-monetizzazzjoni tal-kost tal-ħajja utli trattata mid-Direttiva. <http://www.cleanvehicle.eu/>; http://ec.europa.eu/transport/urban/vehicles/directive/directive_en.htm.

⁹¹ Rapport minn Mario Monti lill-President tal-Kummissjoni Ewropea tad-9 ta' Mejju 2010, "Strateġija Għida għas-Suq Uniku", il-punt 3.4, p. 78.

⁹² COM(2010) 636.

żgurata l-aċċessibilità għall-prodotti u s-servizzi, inkluż miżuri biex jgħaġġlu l-użu fl-akkwist pubbliku.

L-impożizzjoni ta' tali obbligi jista' jkun strument effikaċi ħafna għall-kisba tal-oġġettivi ta' politika tal-Ewropa 2020, billi jrawwem l-adozzjoni mis-suq ta' oġġetti u servizzi ta' valur soċjetali għoli. Barra minn hekk, iċ-ċentralizzazzjoni tad-deċiżjonijiet fuq l-istrategiji tax-xiri jistgħu jgħinu jevitaw il-frammentazzjoni tal-politiki tal-akkwist u jżidu l-prevedibilità, għall-benefiċċju tal-operaturi ekonomiċi. Pereżempju, fil-qasam tal-Akkwist Pubbliku Ekoloġiku, approċċi diverġenti tal-Istati Membri dwar l-APE jistgħu jwasslu għal problemi għall-fornituri, speċjalment għall-SMEs, li għandhom jadattaw għal oqfsa differenti f'pajjiżi differenti, b'hekk jiġi kkumplikat l-iżvilupp u l-bejgħ ta' prodotti u servizzi ekoloġiċi.

Mill-banda l-oħra, tqajmu ċerti preokkupazzjonijiet dwar l-impożizzjoni ta' obbligi fuq x'għandu jinxtara.

Aspett wieħed importanti li għandu jingħata kunsiderazzjoni huwa r-riskju li l-introduzzjoni ta' tali obbligi jista' jwassal għal diskriminazzjoni jew ir-restrizzjoni tal-kompetizzjoni fis-swieq tal-akkwist, li possibbilment jista' jirriżulta f'anqas offerenti u fi prezzijiet oġġla, li jista' jkun problematiku fi żminijiet ta' diffikultajiet ekonomiċi u restrizzjonijiet baġitarji f'ħafna Stati Membri. Sabiex jiġi mmitigat dan ir-riskju, ir-rekwiziti u l-kriterji imposti għandhom ikunu oġġettivi u nondiskriminatorji, u għandhom jintużaw biss meta hemm biżżejjed żvilupp tas-suq mal-Ewropa li jiżgura kompetizzjoni effettiva. Għandu wkoll jitqies li xi rekwiziti għal ħarsien ambjentali oġġla tista' madankollu twassal għal iffrankar fil-perjodu medju jew twil f'termini ekonomiċi (eż. fil-qasam tal-effiċjenza enerġetika).

Ċerti tipi ta' obbligi jistgħu jkollhom impatt ikbar fuq il-kompetizzjoni fi swieq tal-akkwist milli f'oħrajn.

- L-ispeċifikazzjonijiet tekniċi f'termini ta' rekwiziti ta' twettiq probabbli jkollhom effett anqas limitattiv fuq il-kompetizzjoni minn speċifikazzjonijiet dettaljati fuq il-karatteristiċi tekniċi tal-oġġetti li jridu jiġu mixtrija.
- Il-preskrizzjonijiet obligatorji fuq il-karatteristiċi tekniċi tal-oġġetti li jridu jinxtaw inaqqsu konsiderevolment l-għażla u l-kompetizzjoni fis-swieq tal-akkwist, jew anki jeliminawhom kompletament, filwaqt li d-dispożizzjonijiet obligatorji li jikkonċernaw id-deċiżjoni dwar liema mill-kriterji tal-għoti differenti għandhom jitqiesu (pereżempju l-effiċjenza enerġetika, l-ipprezzar taċ-ċiklu tal-ħajja, l-aċċessibilità) probabbilment ikollhom effetti anqas limitattivi fis-swieq tal-akkwist.

Effett ieħor tal-impożizzjonijiet ta' obbligi dwar "x'għandu jinxtara" fuq l-awtoritajiet kontraenti huwa li jitnaqqas l-lok ta' manuvrar li għandhom fil-proċeduri tal-akkwisti. Dan jista' jaffettwa l-kapaċità tagħhom li jiksbu oġġetti u servizzi li huma adattati perfettament biex jissodisfaw il-bżonnijiet speċifiċi tal-awtoritajiet kontraenti individwali. Dan ir-riskju jista' jiġi mmitigat billi jiġi stipulat l-obbligu f'livell adegwat.

Argument ieħor huwa li obbligi imposti ċentralment dwar x'għandu jinxtara jistgħu jgħolqu piżijiet addizzjonali amministrattivi għall-awtoritajiet kontraenti u l-operaturi ekonomiċi, b'hal żieda fil-volum tax-xogħol biex jivverifikaw li l-imprizi jissodisfaw ir-rekwiziti. Edukazzjoni u taħriġ addizzjonali xierqa kif ukoll għodod dedikati⁹³ jistgħu jgħinu lill-awtoritajiet

⁹³ Bħall-Portal Vetturi Nodfa msemmi aktar kmieni.

kontraenti biex ilaħħqu b'mod effiċjenti mal-volum tax-xogħol. Barra minn hekk, rekwiżiti standardizzati fil-livell tal-UE, eż. biex jinxtaw prodotti tikkettjati mill-oghla klassijiet ta' prestazzjoni, jistgħu jeliminaw il-ħtieġa li l-awtoritajiet kontraenti jkollhom għarfien tekniku speċifiku meta jfasslu l-ispeċifikazzjonijiet, b'hekk f'ċerti każijiet jiġi ssimplifikat il-kompitu li jitqiesu tali kriterji fil-livell lokali, reġjonali u nazzjonali.

Soluzzjoni anqas estensiva tkun li jingħataw inċentivi għall-akkwist ta' ċerti tipi ta' oġġetti jew servizzi, mingħajr ma dan jiġi impost. Tali inċentivi jistgħu jikkonsistu minn vantaġġi finanzjarji għall-awtoritajiet kontraenti li jakkwistaw oġġetti u servizzi favur l-ambjent, soċjalment inkluzivi jew innovattivi, mekkaniżmi għall-iskambju tal-aħjar prassi bejn l-awtoritajiet kontraenti jew mekkaniżmi oħra ta' appoġġ għall-awtoritajiet kontraenti li jixtiequ jsegwu l-oġġettivi tal-Ewropa 2020 fl-akkwisti tagħhom.

Mistoqsijiet:

83. Taħseb li l-obbligi fil-livell tal-UE dwar "x'għandu jinxtara" huwa mod tajjeb biex jinkisbu oġġettivi oħra ta' politika? X'ikunu l-vantaġġi u l-iżvantaġġi ewlenin ta' tali approċċ? Għal liema oqsma speċifiċi ta' prodotti jew servizzi jew għal liema politiki speċifiċi taħseb li l-obbligi dwar "x'għandu jinxtara" jkunu utli? Jekk jogħġbok agħti spjegazzjoni għall-għażla tiegħek. Jekk jogħġbok agħti eżempji ta' Prattiki tal-akkwist tal-Istati Membri li jistgħu jiġu replikati fil-livell tal-UE.
84. Taħseb li l-obbligi ulterjuri dwar "x'għandu jinxtara" għandhom jiġu stabiliti fil-livell tal-UE fil-legiżlazzjoni speċifika għall-politika (ambjentali, tal-enerġija, soċjali, tal-aċċessibilità, eċċ) jew dawn għandhom jiġu imposti taħt il-legiżlazzjoni generali tal-UE dwar l-akkwist pubbliku?
85. Taħseb li l-obbligi dwar "x'għandu jinxtara" għandhom ikunu imposti fil-livell nazzjonali? Taħseb li tali obbligi nazzjonali jistgħu jwasslu għal frammentazzjoni potenzjali tas-suq intern? Jekk iva, x'inhu l-mod l-aktar xieraq biex jiġi mmitigat dan ir-riskju?
86. Taħseb li l-obbligi dwar x'għandu jinxtara għandhom minflok jistabilixxu obbligi għall-awtoritajiet kontraenti fir-rigward tal-livell ta' adozzjoni (eż. ta' APE), il-karatteristiċi tal-oġġetti/tas-servizzi/tax-xogħlijiet li għandhom jixtru jew kriterji speċifiċi li għandhom jitqiesu bħala wieħed minn għadd ta' elementi ta' tal-offerti?
- 86.1. X'lok jifdal għall-manuvrar mill-awtoritajiet kontraenti meta jkunu qed jieħdu deċiżjonijiet fuq ix-xiri?
- 86.2. Ir-rekwiżiti obligatorji għandhom jistabilixxu il-livell minimu biss sabiex l-awtoritajiet kontraenti individwali jkunu jistgħu jistabilixxu rekwiżiti iżjed ambizzjużi?
87. Fil-fehma tiegħek, x'ikun l-aħjar strument biex jiġi trattat l-iżvilupp teknoloġiku f'termini tat-teknoloġija l-iktar avvanzata (pereżempju, li entità tigi mitluba timmonitorja liema teknoloġija żviluppat sal-istadju l-aktar avvanzjat, jew li l-awtoritajiet kontraenti jkunu mitluba jikkunsidraw it-teknoloġija l-iktar avvanzata bħala waħda mill-kriterji tal-għoti, jew kwalunkwe mezz oħra)?
88. L-introduzzjoni ta' kriterji obligatorji jew miri obligatorji dwar x'għandu jinxtara ma għandhiex twassal għall-eliminazzjoni tal-kompetizzjoni fis-swieq tal-akkwist.

Kif tista' tinghata kunsiderazzjoni lill-għan li ma tiġix eliminata l-kompetizzjoni meta jkunu qed jiġu stabiliti dawk il-kriterji jew miri?

89. Taħseb li l-impożizzjoni ta' obbligi fuq "x'għandu jinxtara" tista' żżid il-piż amministrattiv, b'mod partikolari għan-negozji żgħar? Jekk iva, kif jista' jiġi mmitigat dan ir-riskju? X'tip ta' miżuri ta' implimentazzjoni u/jew ta' gwida għandhom jakkompanjaw tali obbligi?
90. Jekk inti m'intix favur l-obbligi dwar "x'għandu jinxtara", jidhirlek li hemm xi strument ieħor (eż. xi rakkomandazzjonijiet jew inċentivi oħra) xieraq?

4.3. Innovazzjoni

L-Ewropa għandha potenzjal kbir li mhux sfruttat biex tixpruna l-innovazzjoni permezz tal-akkwist pubbliku u fl-istess waqt tinkuraġġixxi l-kompetizzjoni transfruntiera, tippromwovi ekonomija b'użu baxx tal-karbonju u tikseb l-aqwa valur għall-flus għall-awtoritajiet pubbliċi. L-akkwist pubbliku ta' prodotti u servizzi innovattivi huwa kruċjali biex tittejjeb il-kwalità u l-effiċjenza tas-servizzi pubbliċi fi żmien ta' limitazzjonijiet baġitarji.

Id-Direttivi attwali tal-UE dwar l-akkwist pubbliku jadottaw approċċ flessibbli li jippermetti lill-awtoritajiet kontraenti jużaw offerti orjentati lejn l-innovazzjoni, li jistgħu jinkoraġġixxu lill-industrija ssib soluzzjonijiet avanzati ġodda.

Il-kompetizzjonijiet ta' disinn⁹⁴ jippermettu lill-awtoritajiet kontraenti jiksbu pjanijiet jew disinni fl-oqsma bħall-arkitettura, l-inġinerija jew l-ipproċessar tad-dejta: taht tali proċedura l-partecipanti huma mitluba jipproponu proġetti barra mit-termini ta' referenza stretti; għalhekk huma ħielsa li jipprezentaw ideat innovattivi li jistgħu jintużaw fi proċedura tal-akkwist futura.

Fil-każ ta' kuntratti partikolarment kumplessi, fejn l-awtoritajiet kontraenti jaħsbu li l-użu tal-proċedura miftuħa jew ristretta ma tippermettix l-għoti tal-kuntratt, id-Direttiva tipprovdi għal proċedura oħra, id-djalogu kompetittiv⁹⁵. F'din il-proċedura l-awtoritajiet kontraenti jistgħu jimpenjaw ruħhom fi djalogu mal-kandikati biex jidentifikaw u jiddefinixxu l-mezzi l-aktar xierqa biex jissodisfaw il-bżonnijiet tal-awtorità kontraenti. Il-partecipanti huma meħtieġa jipproponu ideat u soluzzjonijiet li jiġu diskussi mal-awtoritajiet kontraenti.

L-għan tar-regoli attwali tal-UE dwar l-akkwist pubbliku huwa li jiġu protetti soluzzjonijiet innovattivi, anki jekk dawn ma jkunux inkorporati fid-drittijiet tal-proprietà intellettwali. Is-soluzzjonijiet proposti u informazzjoni oħra kunfidenzjali ma jistgħux jiġu kkomunikati mill-awtoritajiet kontraenti lill-partecipanti l-oħra mingħajr il-qbil tal-offerent⁹⁶.

Madankollu, il-qtugħ selettiv fid-drittijiet tal-proprietà intellettwali jew ta' soluzzjonijiet innovattivi fihom infushom iqajjem kwistjoni ta' tħassib, b'mod partikolari fir-rigward tad-

⁹⁴ Ara l-Artikoli 66 sa 74 tad-Direttiva 2004/18/KE.

⁹⁵ Ara l-Artikolu 29 tad-Direttiva 2004/18/KE u l-premessa 31 tad-Direttiva 2004/18/KE. Mhemmx dispost djalogu kompetittiv fid-Direttiva 2004/17/KE. Madankollu, xejn ma jipprevjeni awtorità kontraenti li għazlet proċedura negozjata bis-sejha minn qabel għall-kompetizzjoni milli tistipula fl-ispeċifikazzjonijiet li l-proċedura se tkun dik stabilita fid-Direttiva 2004/18/KE għad-djalogu kompetittiv.

⁹⁶ L-Artikolu 29(3) tad-Direttiva 2004/18/KE. Tali garanzija hija regola ulterjuri mizjuda mal-klawsola ta' kunfidenzjalità tal-Artikolu 6 ta' dik id-Direttiva.

djalogu kompettiv: jekk parteċipant jiddivulga l-karatteristiċi uniċi tas-soluzzjoni tiegħu, dawn jistgħu jsiru magħrufa lill-kandidati l-oħra. Filwaqt li r-regoli attwali jehtieġu li tali informazzjoni trid tinzamm kunfidenzjali, l-awtorità kontraenti madankollu ssib ruħha bejn l-obbligu li tipproteġi l-informazzjoni kunfidenzjali u l-bżonn li tiddivulga tali informazzjoni sabiex tidentifika soluzzjonijiet li huma l-aktar xierqa għall-issodisfar tal-bżonnijiet tagħha. L-awtoritajiet kompetenti jistgħu jkollhom it-tentazzjoni li jpoġġu pressjoni fuq l-offerenti biex jaqblu mad-divulgazzjoni. Madankolu, il-fatt li l-aħjar soluzzjoni (dik magħżula mill-awtorità kontraenti) hija inevitabbilment ipprezentata lill-parteċipanti kollha, li mbagħad jiġu mistiedna jissottomettu l-offerti tagħhom abbażi ta' din is-soluzzjoni, jista' jkun dizinċentiv għall-parteċipanti biex jipproponu soluzzjonijiet innovattivi ħafna, għaliex ma jkunux ċerti jekk humiex se jiġu "premjati" talli vvintaw din is-soluzzjoni bl-għoti tal-kuntratt attwali.

Meta jkunu qed jippreparaw is-sejhiet għall-offerti, l-awtoritajiet kontraenti jistgħu jiddeċiedu wkoll jissottomettu varjanti. F'tali każ, jistgħu jiġu offruti oġġetti jew servizzi li ma jikkorrispondux ma' dawk identifikati mill-awtorità kontraenti, iżda li jissodisfaw ir-rekwiziti minimi tekniċi li hemm fid-dokumenti tas-sejha għall-offerti. L-opportunità li jissottomettu offerti li jvarjaw mill-ispeċifikazzjonijiet tekniċi stabiliti inizjalment mill-awtoritajiet kontraenti tinkoragġixxi lill-operaturi ekonomiċi jipproponu servizzi jew prodotti iżjed innovattivi. Dan jista' jstimula riċerka f'teknoloġiji ġodda u jippermetti lill-utenti jieħdu vantaġġ mill-proċess tekniku.

Mod importanti iehor biex tiġi stimolata l-innovazzjoni hija li l-awtoritajiet kontraenti jitolbu l-iżvilupp ta' prodotti jew servizzi li għadhom mhux disponibbli fis-suq. Taht il-qafas legali attwali, dan jista' jsir permezz ta' dak li hu magħruf bhala "akkwist prekummerċjali"⁹⁷, li jikkonsisti mill-akkwist ta' servizzi ta' riċerka u żvilupp għall-iżvilupp ta' soluzzjonijiet ġodda⁹⁸, bil-għan tax-xiri potenzjali tal-prodott jew servizz finali permezz ta' proċedura normali ta' akkwist pubbliku fi stadju iktar tard. Dan l-approċċ jippermetti lill-awtoritajiet pubbliċi jaqsmu r-riskji u l-benefiċċji tad-disinn, il-ħolqien ta' prototipi u l-ittestjar ta' volum limitat ta' prodotti u servizzi ġodda mal-fornituri, mingħajr l-involviment ta' għajjnuna mill-Istat.

L-akkwist prekummerċjali jista' jgħin lill-awtoritajiet kontraenti jagħmlu titjib radikali tal-kwalità u l-effiċjenza tas-servizzi pubbliċi, bil-ħolqien ta' swieq mexxejja u l-iskattar tal-iżvilupp ta' soluzzjonijiet ġodda rivoluzzjonarji li jistgħu jindirizzaw l-isfidi tas-settur pubbliku li għalihom għad mhemmx prodotti jew servizzi lesti disponibbli fis-suq.

Minkejja dawn il-possibilitajiet differenti biex tisserdaq l-innovazzjoni permezz tal-akkwist pubbliku, il-partijiet interessati jsostnu li fl-Ewropa vera ftit akkwist pubbliku huwa mmirat għall-innovazzjoni. Dan jista' jkun minħabba firxa ta' fatturi bħal: incentivi żbaljati li jiffavorixxu soluzzjonijiet b'riskji baxxi; nuqqas ta' għarfien u kapaċitajiet dwar l-akkwist b'suċċess ta' teknoloġiji ġodda u innovazzjonijiet; l-ebda rabta bejn l-akkwist pubbliku u l-obbjettivi ta' politika u nuqqas ta' approċċ strateġiku. Għaldaqstant, b'risposta għal hteġa identifikata għal gwida, jehtieġ dibattitu dwar kif l-applikazzjoni tar-regoli tal-akkwist

⁹⁷ Għal gwida ulterjuri ara l-Komunikazzjoni tal-Kummissjoni u d-dokument ta' hidma tal-personal assoċjat 'L-akkwist pubbliku pre-kummerċjali: Inrawmu l-innovazzjoni biex niżguraw servizzi pubbliċi sostenibbli u ta' kwalità għolja fl-Ewropa' - COM(2007) 799 u SEC (2007) 1668. Għal iżjed informazzjoni dwar l-aħhar żviluppi u aħbarijiet dwar l-akkwist prekummerċjali: http://cordis.europa.eu/fp7/ict/pcp/home_en.html

⁹⁸ Akkwist mhux kopert mid-Direttivi tal-UE dwar l-akkwist pubbliku permezz tal-Artikolu 16 (f) tad-Direttiva 2004/18/KE.

pubbliku u miżuri oħra possibbli jistgħu jgħinu lill-awtoritajiet kontraenti jsewdu l-innovazzjoni. Għandha tingħata attenzjoni partikolari għall-kejl tal-prestazzjoni, minhabba li dan għandu rwol kruċjali fl-evalwazzjoni tal-effett tal-akkwist pubbliku fuq l-innovazzjoni, it-titjib tal-prestazzjoni u l-ilhuq tal-għan fattwali tal-innovazzjoni.

Mistoqsijiet:

91. Taħseb li hemm bżonn aktar promozzjoni u stimolu għall-innovazzjoni permezz tal-akkwist pubbliku? Liema inċentivi/miżuri jappoġġaw u jgħaġġlu l-akkwist tal-innovazzjoni mill-korpi fis-settur pubbliku?
92. Taħseb li d-djalogu kompetittiv jippermetti biżżejjed protezzjoni tad-drittijiet tal-proprietà intellettuali u tas-soluzzjonijiet innovattivi, sabiex jiżgura li l-offerenti ma jgħux imcaħhda mill-benefiċċji tal-ideat innovattivi tagħhom?
93. Taħseb li proċeduri oħra jissodisfaw aħjar it-tishih tal-innovazzjoni permezz tal-protezzjoni ta' soluzzjonijiet originali? Jekk iva, x'tip ta' proċeduri huma l-iktar xierqa?
94. Fil-fehma tiegħek, l-approċċ tal-akkwist prekkummerċjali, li jinvolvi l-akkwist ta' servizzi ta' R&Ż mill-awtoritajiet kontraenti għall-iżvilupp tal-prodotti li għadhom mhux fis-suq, huwa adattat għall-istimulazzjoni tal-innovazzjoni? Hemm bżonn għal iżjed kondivizzjoni tal-aħjar prassi u/jew issettjar ta' parametri referenzjarji għall-prattiki tal-akkwist tar-R&Ż użati mal-Istati Membri sabiex jiġi ffaċilitat l-użu iżjed vast tal-akkwist prekkummerċjali? Jista' jkun hemm modi oħra, mhux espliċitament koperti fil-qafas legali attwali, li bihom l-awtoritajiet kontraenti jistgħu jitolbu l-iżvilupp ta' prodotti jew servizzi li għadhom mhux disponibbli fis-suq? Taf b'xi modi speċifiċi li bihom l-awtoritajiet kontraenti jistgħu jinkoraġġixxu lill-SMEs u lin-negozji li għadhom jibdew jipparteċipaw fl-akkwist prekkummerċjali?
95. Huma meħtieġa miżuri oħra biex titrawwem il-kapaċità tal-innovazzjoni tal-SMEs? Jekk iva, x'tip ta' miżuri speċifiċi tissuggerixxi?
96. X'tip ta' miżuri ta' prestazzjoni tissuggerixxi biex jiġi mmonitorjat il-progress u l-impatt tal-akkwist pubbliku innovattiv? X'dejta tkun meħtieġa għal dawn il-miżuri ta' prestazzjoni u kif tista' tingħabar mingħajr ma jinholoq piż addizzjonali fuq l-awtoritajiet kontraenti u / jew l-operaturi ekonomiċi?

4.4. Servizzi soċjali

Is-servizzi soċjali huma elenkati fl-Anness II B tad-Direttiva 2004/18/KE. Għalhekk, kif spjegat hawn fuq, il-kuntratti għas-servizzi soċjali b'valur 'il fuq mil-livelli limitu għall-applikazzjoni tad-Direttivi dwar l-akkwist pubbliku huma soġġetti biss għal ftit regoli speċifiċi tad-Direttivi (dawk li jikkonċernaw speċifikazzjonijiet tekniċi u l-pubblikazzjoni tar-riżultati tal-proċedura tal-akkwist) u għall-prinċipji bażiċi tal-liġi tal-UE, bħan-nondiskriminazzjoni u t-trasparenza⁹⁹. Kif spjegat hawn fuq, il-kuntratti taħt il-livelli limitu

⁹⁹ Is-servizzi soċjali huma fost is-servizzi elenkati fl-Anness II B tad-Direttiva 2004/18/KE, li għalihom japplikaw biss regoli limitati ta' dik id-Direttiva (għad-distinzjoni bejn is-servizzi elenkati fl-Anness II A u s-servizzi elenkati fl-Anness II B, ara l-Artikoli 20 u 21 ta' dik id-Direttiva).

biss soġġetti għall-prinċipji bażiċi tal-liġi tal-UE – bħan-nondiskriminazzjoni u t-trasparenza – jekk jipprezentaw interess transfruntier.

Għalhekk, meta jesternalizzaw is-servizzi soċjali permezz ta' kuntratt ta' servizz pubbliku, l-awtoritajiet pubbliċi diġà jgawdu biżżejjed liberta' fir-rigward tal-proċeduri li jridu jseguwu. Barra minn hekk, l-awtoritajiet pubbliċi jistgħu jintroduċu rekwiżiti dwar, b'mod partikolari, il-kwalità, il-komprensività u l-kontinwità tas-servizz konċernat, kif ukoll rekwiżiti li jirreferu għall-involviment u l-partecipazzjoni tal-utenti fil-provvista tas-servizzi u l-evalwazzjoni u l-iżgurar li l-fornituri tas-servizzi jiffamiljarizzaw ruħhom mal-kuntest lokali meta jwettqu s-servizz¹⁰⁰.

Madankollu, ċerti partijiet interessati jsostnu li l-adattamenti tar-regoli attwali huma meħtieġa sabiex tingħata kunsiderazzjoni aħjar tal-ispeċifikitajiet tas-servizzi soċjali. Hemm b'mod partikolari talbiet għal livelli limitu oġġla għal tali servizzi. Għandu jiġi nnotat, fil-każ tas-servizzi soċjali, li żieda tal-livelli limitu applikabbli ma tirriżultax f'restrizzjoni tal-kopertura u talbiet potenzjali ta' kumpens taħt il-Ftehim dwar l-Akkwisti Pubbliċi u ftehimiet oħra internazzjonali, għaliex is-servizzi-B mhumiex koperti minn dawn l-istrumenti.

Mistoqsijiet:

97. Taħseb li l-karatteristiċi speċifiċi tas-servizzi soċjali għandhom jingħataw aktar kunsiderazzjoni fil-leġiżlazzjoni tal-UE dwar l-akkwist pubbliku? Jekk iva, dan kif għandu jsir?
- 97.1. Temmen li ċerti aspetti li jikkonċernaw l-akkwist ta' servizzi soċjali għandhom ikunu regolati aktar fil-livell tal-UE bil-għan li jinkiseb titjib fil-kwalità ta' dawn is-servizzi? B'mod partikolari:
 - 97.1.1. Id-Direttivi għandhom jipprojbixxu l-kriterju tal-orħos prezz għall-għoti tal-kuntratti / jillimitaw l-użu tal-kriterju tal-prezz / jillimitaw il-piż li l-awtoritajiet kontraenti jistgħu jagħtu lill-prezz / jintroduċu possibiltà terza flimkien mal-orħos prezz u l-offerta l-aktar vantaġġuza ekonomikament?
 - 97.1.2. Id-Direttivi għandhom jippermettu l-possibiltà li l-kuntratti li jinvolvu s-servizzi soċjali jiġu riżervati għal organizzazzjonijiet mingħajr skop ta' profitti/ għandu jkun hemm privileġġi oħra għal tali organizzazzjonijiet fil-kuntest tal-għoti tal-kuntratti tas-servizzi soċjali?
 - 97.1.3. Ir-rilassament tal-kriterji tal-għoti jew ir-riservazzjoni tal-kuntratti għal ċerti tipi ta' organizzazzjonijiet jista' jippreġudika l-abilità tal-proċeduri tal-akkwist biex jiżguraw akkwizizzjoni ta' tali servizzi "bl-anqas kost għall-komunità" u għalhekk iġorr ir-riskju li l-kuntratti riżultanti jkun jinvolve għajjnuna mill-Istat. Taqbel ma' dawn il-preokkupazzjonijiet?

¹⁰⁰ Gwida speċifika dwar l-applikazzjoni tar-regoli dwar l-akkwist pubbliku għas-servizzi soċjali filwaqt li ma ntnesietx id-diskrezzjoni wiesgħa li l-awtoritajiet pubbliċi jgawdu f'dan il-qasam giet ipprovduta fil-"Gwida dwar l-applikazzjoni tar-regoli tal-UE dwar l-għajnuna mill-Istat, l-akkwist pubbliku u s-suq intern lis-servizzi ta' interess ekonomiku ġenerali u b'mod partikolari, lis-servizzi soċjali ta' interess ġenerali" (SEC(2010)1545) li taġġorna d-Dokument ta' Hidma tal-Personal tal-Kummissjoni, Frequently Asked Questions concerning the application of public procurement rules to social services of general interest (Mistoqsijiet Rikorrenti dwar l-applikazzjoni tar-regoli dwar l-akkwist pubbliku lis-servizzi soċjali ta' interess ġenerali), SEC(2007) 1514, 20.11.2007.

97.2. Temmen li aspetti oħra tal-akkwist tas-servizzi soċjali għandhom ikunu anqas regolati (pereżempju permezz ta' livelli limitu oghla jew regoli tat-tip de minimis għal tali servizzi)? X'inhil-gustifikazzjoni għal tali trattamenti speċjali tas-servizzi soċjali?

5. ŻGURAR TA' PROĊEDURI TAJBA

Ir-riskji finanzjarji involuti u l-interazzjoni mill-qrib bejn is-setturi pubbliċi u privati jagħmlu l-akkwist pubbliku qasam riskjuż għal prattiki tan-negozju mhux tajbin, bħall-kunflitt tal-interessi, il-favoritiżmu u l-korruzzjoni. Fl-istess linja ta' ħsieb, il-programm ta' Stokkolma¹⁰¹ jsemmi l-akkwist pubbliku bħala qasam ta' attenzjoni speċjali fil-kuntest tal-għieda kontra l-korruzzjoni.

Mekkaniżmi effikaċi għall-prevenzjoni ta' prattiki tan-negozju ħżiena fl-akkwist pubbliku mhux biss huma meħtieġa sabiex tiġi żgurata l-kompetizzjoni ġusta fuq bażi ugwali u għall-garanzija tal-użu effiċjenti tal-flus tal-kontribwenti, iżda dawn jistgħu jagħmlu wkoll kontribuzzjoni konsiderevoli lejn is-suċċess tal-għieda ġenerali kontra r-reati ekonomiċi.

Ir-rekwiziti stabiliti fid-Direttivi dwar it-trasparenza tal-proċedura sabiex jiggarrantixxu trattamenti ugwali tal-offerenti kollha diġà qed jimminimizzaw ir-riskji ta' prattiki tan-negozju ħżiena. Madankollu, id-Direttivi attwali ma jinkludux regoli iżjed speċifiċi għall-prevenzjoni u s-sanzjonar tal-kunflitti tal-interessi, u għandhom f'it regoli speċifiċi li jippenalizzaw il-favoritiżmu u l-korruzzjoni fl-akkwist pubbliku. Dawn il-kwistjonijiet huma indirizzati b'mod iżjed partikolari fil-leġiżlazzjoni nazzjonali, iżda l-livell ta' salvagwardji speċifiċi offruti mill-leġiżlazzjoni nazzjonali jvarjaw ħafna bejn l-Istati Membri.

Iż-żieda tal-garanziji proċedurali kontra prattiki ħżiena fil-livell tal-UE tista' ttejjeb l-istandard komuni Ewropew ta' protezzjoni kontra tali prattiki, iżjed is-sens ta' ġustizzja ġenerali tal-proċeduri u tagħmel il-proċessi tal-akkwist anqas vulnerabbli għall-frodi u l-korruzzjoni. Madankollu, tali garanziji addizzjonali ħafna drabi jinvolvu piżijiet amministrattivi addizzjonali għall-akkwirenti u l-imprizi, u l-valur miżjud tagħhom fil-għieda kontra prattiki tan-negozju ħżiena għandu jiġi peżat b'attenzjoni kontra impatti potenzjalment negattivi fuq l-oġettivi ġenerali ta' simplifikazzjoni tal-proċeduri.

5.1. Prevenzjoni ta' kunflitti ta' interess

Il-kunċett tal-kunflitti ta' interess jikkarakterizza sitwazzjoni fejn persuni involuti fid-deċiżjoni tal-għoti tal-kuntratt ikollhom obbligi professjonali jew personali jew interessi personali jew finanzjarji li jikkompetu li jistgħu jagħmluha diffiċli għalihom li jissodisfaw id-doveri tagħhom b'mod ġust u imparzjali, jew fejn persuna tkun f'pożizzjoni li tinfluwenza l-proċess ta' teħid ta' deċiżjonijiet tal-awtorità kontraenti sabiex tavvanza l-interessi tagħha. Tali kunflitt ta' interess mhux neċessarjament iwassal għal korruzzjoni, iżda jista' jwassal għal imġiba korrotta. L-identifikazzjoni u s-soluzzjoni tal-kunflitti ta' interess għalhekk huma importanti għall-prevenzjoni tal-frodi. Għandu jkun enfasizzat li kunflitt ta' interess jikkostitwixxi, oġġettivament u minnu nnifsu, irregolarità serja irrispettivament mill-intenzjonijiet tal-partijiet konċernati u jekk humiex qed jaġixxu in bona fede jew le¹⁰².

¹⁰¹ Dokument tal-Kunsill 17024/09 adottat mill-Kunsill Ewropew fl-10/11 ta' Diċembru 2009.

¹⁰² Ara s-sentenza tal-15 ta' Ġunju 1999 fil-Kawża T-277/97 Iseri Europa Srl vs Il-Qorti tal-Awdituri, il-punt 123, dwar ir-regoli tal-akkwist mill-istituzzjonijiet tal-UE.

Għandu jkun hemm dibattitu dwar jekk humiex meħtieġa regoli bażiċi fil-livell tal-UE, bħal definizzjoni komuni ta' sitwazzjonijiet ta' kunflitt ta' interess inaċċettabbli u ċerti salvagwardji għall-prevenzjoni u s-soluzzjoni ta' tali sitwazzjonijiet¹⁰³. Dawn is-salvagwardji jistgħu jinkludu l-ħtieġa ta' dikjarazzjonijiet ta' assenza ta' kunflitt ta' interess kif ukoll ċertu livell ta' trasparenza u responsabilità tal-uffiċjali tal-akkwist fir-rigward tas-sitwazzjoni personali tagħhom, naturalment b'konfermità shiħa mar-regoli u l-istandards dwar il-protezzjoni tad-dejta. Pereżempju, ir-regoli tal-UE jagħmlu obbligatorju d-divulgazzjoni tal-ismijiet tal-membri tal-kumitat ta' evalwazzjoni lil korp ta' kontroll, jew li jiġi introdott rekwiżit għall-awtorità kontraenti li tivverifika li ma jkunx hemm kunflitti ta' interess meta jkun qed jiġi stabilit il-kumitat ta' evalwazzjoni.

Mistoqsijiet:

98. Inti favur l-introduzzjoni ta' definizzjoni tal-UE ta' kunflitt ta' interess fl-akkwist pubbliku? Liema attivitajiet/sitwazzjonijiet li jinvolvu riskju potenzjali għandhom ikunu koperti (relazzjonijiet personali, interessi tan-negozju bħal ishma azzjonarji, inkompatibilitajiet ma' attivitajiet esterni / eċċ.)?
99. Taħseb li hemm bżonn ta' salvagwardji għall-prevenzjoni, l-identifikazzjoni u s-soluzzjoni b'mod effikaċi ta' sitwazzjonijiet ta' kunflitt ta' interess fil-livell tal-UE? Jekk iva, x'tip ta' salvagwardji jidherlek li huma utli?

5.2. Għieda kontra l-favoritiżmu u l-korruzzjoni

Is-swieq tal-akkwist, u speċjalment proġetti kbar ta' xogħlijiet, ħafna drabi huma meqjusin bħala mira li trendi sew għal tixhim potenzjali. Għandu jiġi enfasizzat ukoll li l-integrità tal-proċess hija perikolata mhux biss fil-każ ta' korruzzjoni, li huwa pjuttost ovvju, iżda wkoll b'mod iżjed ġenerali fil-każijiet kollha ta' favoriżmu anki jekk dawn mhux neċessarjament jinvolvu mġiba korrotta, eż. favoriżmu muri lejn kandidat lokali. Ix-xenarji ta' korruzzjoni l-aktar komuni li jistgħu jseħħu fil-proċeduri ta' akkwist pubbliku huma l-hekk imsejha "buqxix" (jiġifieri ħlas ta' tixhima bħala kumpens għall-uffiċjal li influwenza l-proċess tal-akkwist), il-manipulazzjoni tad-dokumenti tas-sejha għall-offerti biex jiffavorixxu offerent speċifiku, u l-użu ta' kumpaniji ta' kopertura/intermedji li jkopru l-attivitajiet illegali tal-uffiċjal korrott.

Ir-regoli dwar l-akkwist ta' ħafna Stati Membri fihom mekkaniżmi maħsuba speċifikament biex jipprevjenu u jiġġieldu l-korruzzjoni u l-favoritiżmu. Bl-istess mod bħal fil-każ tal-kwistjoni tal-kunflitti ta' interess, għandha ssir analiżi dwar jekk ċerti salvagwardji speċifiċi għandhomx jiġu integrati fil-legiżlazzjoni tal-UE dwar l-akkwist pubbliku, sakemm ma jinholqux piżijiet amministrattivi sproporzjonati. Madankollu, għandu jiġi mfakkar li mhux biss il-korruzzjoni hija kwistjoni sensittiva ħafna għall-Istati Membri, iżda wkoll li l-problemi fattwali f'dan il-qasam kif ukoll is-soluzzjonijiet potenzjali jiddependu fuq il-kulturi nazzjonali amministrattivi u tan-negozju – li jvarjaw ħafna. Konsegwentement, jista' jkun diffiċli li jinstabu soluzzjonijiet kumplessivi tajbin għal kulhadd biex jiġu stabiliti fil-livell tal-UE.

¹⁰³ Ara, pereżempju, ir-regoli stipulati għall-akkwisti mill-istituzzjonijiet tal-UE: l-Artikolu 52 tar-Regolament tal-Kunsill Nru 1605/2002 dwar ir-Regolament Finanzjarju li jghodd għall-baġit ġenerali tal-Komunitajiet Ewropej, u l-każistika rilevanti, notevolment is-sentenzi tad-9 ta' Lulju 2002 fil-Kawża T-21/01 Zavvos vs Il-Kummissjoni, u tas-17 ta' Marzu 2005 fil-Kawża T-160/03 AFCon Management Consultants vs Il-Kummissjoni.

Hafna drabi jiġi propost li l-korruzzjoni fl-akkwist pubbliku għandha tiġi ttrattata billi jżied il-livell ta' trasparenza konċernat, b'mod partikolari, id-deċiżjonijiet meħudin mill-uffiċjali tal-akkwist matul il-proċedura. Dan għandu jippermetti lill-kandidati u possibbilment lill-pubbliku ġenerali biex jiskrutinizza d-deċiżjonijiet tal-uffiċjali pubbliċi u b'hekk jaġixxi bhala strument effiċjenti kontra l-korruzzjoni. Tali żieda fit-trasparenza tista', pereżempju, tiġi introdotta għall-ftuħ tal-offerti jew għall-pubblikazzjoni obbligatorja tar-rapporti li jiddokumentaw il-proċess tal-akkwist. Il-piż amministrattiv addizzjonali ta' tali miżura jkun pjuttost limitat, għaliex l-awtoritajiet kontraenti diġà huma obbligati jippreparaw dawn ir-rapporti¹⁰⁴. Fl-istess mod, il-pubblikazzjoni tal-kuntratti konklużi (bil-preparazzjoni għall-pubblikazzjoni ta' informazzjoni kummerċjalment sensittiva) tista' twassal għal skrutinju demokratiku aħjar tad-deċiżjonijiet ta' akkwist.

Jista' jkun previst ukoll l-iżvilupp ta' għodod speċifiċi, bħal sistemi ta' notifika ta' frodi bbażati fuq freephone jew l-Internet biex jinkoraġġixxu lill-partecipanti jew persuni oħra jipprovdu informazzjoni dwar kwalunkwe azzjoni abbużiva jew irregolarità. L-avviż tal-kuntratt, is-sit tal-internet tal-awtorità kontraenti u mezzi oħra ta' publikazzjoni jistgħu jinkludu referenzi għal tali sistema li permezz tagħha l-awtorità kontraenti jew l-awtorità superviżorja tista' tirċievi informazzjoni minn sorsi anonimi jew identifikati.

L-użu tal-prattiki bhala strumenti eżistenti li jtejbu l-immaniġjar tajjeb u trasparenti taċ-ċiklu kollu tal-akkwist għandu jiġi eżegwixx. F'dan il-kuntest l-iżvilupp ta' listi ta' indikaturi bil-bnadar ħomor jista' jkun utli, minkejja l-limitazzjonijiet magħrufa¹⁰⁵. Il-promozzjoni ta' regoli ċari dwar ir-rapportar tar-reqwiziti u dwar il-protezzjoni tal-gažżajja jista' jkun utli għall-infurzar ta' Prattiki ta' rapportar iżjed effiċjenti. L-użu ta' osservaturi esterni (eż. esperti ta' governanza, NGOs, eċċ) jista' jżid il-valur tal-għodod tal-kontroll intern fil-valutazzjoni tal-prestazzjoni tal-kuntratturi, kif ukoll jgħin jiskopri u jirrapporta każijiet suspettużi.

L-użu tal-mekkaniżmi eżistenti ta' evalwazzjoni għall-monitoraġġ tal-konformità mal-istrumenti rilevanti internazzjonali li jinkludu dispożizzjonijiet dwar il-korruzzjoni fl-akkwist pubbliku jista' jittqies ukoll¹⁰⁶.

Fl-aħħar, il-limitazzjoni tad-diskrezzjoni tal-awtoritajiet kontraenti għal ċerti aspetti tista' trendi aktar diffiċli l-istabiliment ta' deċiżjonijiet dwar il-prattika li mhumiex ġustifikati fuq raġunijiet oġġettivi u għalhekk tipprevjeni l-favoritiżmu (pereżempju, billi tillimita d-diskrezzjoni tal-awtoritajiet kontraenti għar-revoka tal-proċeduri). Madankollu, tali miżuri ma għandhomx ifixklu l-ispazju ta' manuvrar li l-awtoritajiet kontraenti jeħtieġu sabiex jixtru oġġetti u servizzi adattati għall-bżonnijiet speċifiċi tagħhom.

Mistoqsijiet:

100. Taqbel li s-swieq tal-akkwist huma esposti għal riskju ta' korruzzjoni u favoritiżmu? Taħseb li hija meħtieġa azzjoni tal-UE f'dan il-qasam jew din għandha tithalla f'idejn l-Istati Membri biss?
101. Fil-fehma tiegħek, x'inhuma r-riskji kruċjali għall-integrità ta' kull wiehed mill-istadji differenti tal-proċess tal-akkwist pubbliku (id-definizzjoni tas-sugġett, il-

¹⁰⁴ L-Artikolu 43 tad-Direttiva 2004/18/KE.

¹⁰⁵ Karta ta' Riċerka fil-Politika tal-Bank Dinji nru. 5243, tad-29 ta' Marzu 2010.

¹⁰⁶ Notevolment il-Konvenzjoni tal-OECD dwar il-Glieda kontra t-Tixhim tal-Uffiċjali Pubbliċi Barranin fit-Transazzjonijiet Kummerċjali Internazzjonali u l-Konvenzjoni tan-NU kontra l-Korruzzjoni.

preparazzjoni tas-sejha għall-offerti, l-istadju tal-ghażla, l-istadju tal-ghoti, il-eżekuzzjoni tal-kuntratt)?

102. Liema mir-riskji identifikati għandhom, fl-opinjoni tiegħek, jiġu indirizzati bl-introduzzjoni ta' regoli iżjed speċifiċi/addizzjonali fid-Direttivi tal-UE dwar l-akkwist pubbliku, u kif (liema regoli/salvagwardji)?
103. Xi strumenti addizzjonali jistgħu jiġu stipulati bid-Direttivi biex jittrattaw il-kriminalità organizzata fl-akkwist pubbliku? Inti favur, pereżempju, l-istabiliment ta' kontroll ex ante fuq is-sottokuntrattar?

5.3. Esklużjoni ta' offerenti "hżiena"

L-esklużjoni ta' offerenti li huma hatja ta' korruzzjoni u, b'mod iżjed ġenerali, imġiba hazina professjonali ("esklużjoni") hija arma b'saħħitha biex tikkastiga – kif ukoll sa ċertu punt evitata – imġiba tan-negozju hazina. L-Artikolu 45 tad-Direttiva 2004/18/KE diġà jistabilixxi obbligu biex jiġu esklużi offerenti li nstabu hatja ta' ċerti reati elenkati (notevolment il-korruzzjoni), kif ukoll il-possibilità li jiġu esklużi offerenti għal numru ta' Prattiki oħra tan-negozju mhux tajbin (inkluża "imġiba hazina gravi professjonali").

Madankollu, numru ta' kwistjonijiet relatati mal-ambitu, l-interpretazzjoni, it-traspożizzjoni u l-applikazzjoni Prattika ta' din id-dispożizzjoni jibqgħu miftuħin, u l-Istati Membri u l-awtoritajiet kontraenti talbu kjarifika ulterjuri.

Għandu jiġi eżaminat b'mod partikolari jekk ir-raġunijiet għall-esklużjoni fl-Artikolu 45 humiex xierqa, ċari biżżejjed (notevolment ir-raġuni tal-esklużjoni ta' "imġiba hazina professjonali"), humiex eżawrjenti biżżejjed, jew jekk għandhomx jiġu introdotti raġunijiet għall-esklużjoni ulterjuri. L-awtoritajiet kontraenti jidhru wkoll li qed jiffaċċjaw diffikultajiet Prattiki meta jipprovaw jiksbu l-informazzjoni kollha rilevanti dwar is-sitwazzjoni personali tal-offerenti u tal-kandidati stabili fi Stati Membri oħra u l-eligibilità tagħhom skont il-liġi nazzjonali tagħhom.

Barra minn hekk, l-ambitu għall-implimentazzjoni tal-leġiżlazzjonijiet nazzjonali fuq raġunijiet ta' esklużjoni probabbilment jehtieg li jiġi ċċarat. Il-provvediment għal Stati Membri biex jintroduċu raġunijiet addizzjonali għall-esklużjoni fil-leġiżlazzjoni nazzjonali tagħhom jista' jippermettilhom jittrattaw problemi speċifiċi ta' imġiba tan-negozju hazina marbuta mal-kuntest nazzjonali b'mod iżjed effikaċi. Mill-banda l-oħra, ir-raġunijiet speċifiċi nazzjonali għall-esklużjoni dejjem jinvolvu riskju ta' diskriminazzjoni kontra l-offerenti barranin u jistgħu jipperikolaw il-prinċipju ta' kundizzjonijiet ugwali fl-Ewropa.

Kwistjoni importanti li d-Direttivi tal-UE dwar l-akkwist pubbliku ma jittrattawx hija dwar dawk li huma magħrufa bħala miżuri ta' "awtoregolazzjoni", jiġifieri miżuri meħudin mill-operatur ekonomiku interessat biex jirrimedja sitwazzjoni negattiva li tkun qed taffettwa l-eligibilità tiegħu/tagħha. L-effikaċa tagħhom tiddependi fuq l-aċċettazzjoni tagħhom mill-Istati Membri. Il-kwistjoni ta' "miżuri ta' awtoregolazzjoni" toriġina mill-bżonn li jkun hemm bilanċ bejn l-implimentazzjoni tar-raġunijiet għall-esklużjoni u r-rispett għall-proporzjonalità u t-trattament ugwali. Il-konsiderazzjoni ta' miżuri ta' awtoregolazzjoni tista' tgħin lill-awtoritajiet kontraenti jwettqu valutazzjoni oġġettiva u aħjar tas-sitwazzjoni tal-kandidat jew tal-offerent sabiex jiddeċiedu dwar l-esklużjoni tiegħu mill-proċedura tal-akkwist.

L-Artikolu 45 jippermetti lill-Istati Membri jikkunsidraw il-miżuri ta' awtoregolazzjoni safejn tali miżuri juru li t-tħassib dwar l-onestà professjonali, is-solvenza u l-affidabilità tal-kandidat

jew tal-offerent ġie eliminat. Madankollu, mhemmx regoli uniformi dwar l-"awtoregolazzjoni", anki jekk il-miżuri meħudin mill-operatur ekonomiku biex tissolva s-sitwazzjoni tal-eskluzjoni jingħataw kunsiderazzjoni xorta waħda mill-awtoritajiet kontraenti f'ċerti Stati Membri.

Barra minn hekk, tqum il-kwistjoni dwar jekk l-UE għandhiex timponi espliċitament sanzjonijiet għat-tentattivi li jipperikolaw it-trasparenza u l-imparzjalità tal-proċedura tal-akkwist (eż. kandidati jew offerenti li jipprovaw jiksbu aċċess għal informazzjoni kunfidenzjali jew li jinfluwenza b'mod mhux misthoqq l-attività tal-awtorità kontraenti, bħall-fażijiet tal-għażla u tal-għoti). Tali sanzjonijiet jistgħu jikkonsistu, pereżempju, mit-tiċhid tal-kandidatura jew tal-offerta, sakemm id-deċiżjoni tiġi ssostanzjata kif dovut.

Ċerti forom serji ta' imġiba illegali, bħall-korruzzjoni jew kunflitti ta' interess mhux dikjarati deliberatament, għandhom ukoll jiġu penalizzati b'mod iżjed sever, eż. permezz ta' sanzjonijiet kriminali. L-Istati Membri diġà huma meħtieġa jiddisponu sanzjonijiet kriminali fil-każ ta' korruzzjoni tal-uffiċjali tagħhom. L-adeqwatezza li jiġu disposti standards minimi b'rabta mas-sanzjonijiet trid tiġi vvalutata fid-dawl tad-dimensjoni tar-reat u tal-prinċipji tan-neċessità, is-sussidjarjetà u l-proporzjonalità¹⁰⁷.

Mistoqsijiet:

104. Taħseb li l-Artikolu 45 tad-Direttiva 2004/18/KEE dwar l-eskluzjoni tal-offerenti huwa strument utli għas-sanzjonar tal-imġiba tan-negozju hażina? X'titjib għal dan il-mekkanizmu u/jew mekkanizi alternattivi tipproponi?
105. Kif tista' tissaħħaħ il-koperazzjoni bejn l-awtoritajiet kontraenti fil-kisba tal-informazzjoni dwar is-sitwazzjoni personali tal-kandidati u tal-offerenti?
106. Taħseb li l-kwistjoni tal-"miżuri ta' awtoregolazzjoni" għandha tiġi indirizzata espressament fl-Artikolu 45 jew għandha tiġi rregolata biss fil-livell nazzjonali?
107. Deċiżjoni raġonata li tiġi miċhuda offerta jew applikazzjoni hija sanzjoni xierqa sabiex tittejjeb l-osservanza tal-prinċipju ta' trattament ugwali?
108. Taħseb li fid-dawl tat-Trattat ta' Lisbona, standards minimi għas-sanzjonijiet kriminali għandhom jiġu żviluppati fil-livell tal-UE, f'ċirkostanzi partikolari, bħall-korruzzjoni jew kunflitti ta' interessi misturin?

5.4. Evitar ta' żvantaġġi ingusti

Fl-aħħar, jista' jkun hemm sitwazzjonijiet fejn, fl-assenza ta' kwalunkwe sitwazzjoni ta' kunflitt ta' interess jew ta' Prattiki tan-negozji ħżiena, il-gustizzja tal-proċedura tista' tiġi pperikolata peress li ċerti offerenti jkunu f'sitwazzjoni vantaġġuża. Pereżempju, l-involviment preċedenti tal-kandidat jew tal-offerent f'attivitajiet preparatorji marbuta mal-iżvilupp tas-servizz li jrid jiġi akkwistat (bħal riċerka u/jew disinn) jista' jagħti vantaġġi konsiderevoli lill-offerent f'termini ta' informazzjoni privileġġata u għalhekk jista' jwassal għal preokkupazzjonijiet dwar l-osservanza tal-prinċipju ta' trattament ugwali¹⁰⁸.

¹⁰⁷ Dwar il-kompetenza tad-dritt kriminali funzjonali tal-UE, ara l-Kawża C-440/05, Il-Kummissjoni vs Il-Kunsill, para 66.

¹⁰⁸ Ara l-Kawzi Kongunti C-21/03 u C-34/03, Fabricom.

Il-kwistjoni hawnhekk hija safejn il-vantaġġi jistgħu jkunu kkompensati mingħajr ma jkun hemm diskriminazzjoni kontra l-offerent involut. Li sempliċement jiġu esklużi l-offerenti li pparteċipaw fil-preparazzjoni tal-proġett probabbli tkun reazzjoni sproporzjonata, u tista' ma tkunx fattibbli fil-prattika, speċjalment meta jkun hemm ftit kompetituri kwalifikati fis-suq konċernat. Kumpens sinifikanti jista' jikkonsisti, pereżempju, f'obbligu ta' divulgazzjoni lill-offerenti kompetituri kollha ta' kwalunkwe informazzjoni privileġġata li l-offerent vantaġġat jista' jkun kiseb minn assoċjazzjoni preċedenti mal-proġett.

Kwistjoni aktar delikata hija l-problema tal-vantaġġi naturali tal-offerenti diġà involuti, li huma aktar diffiċli biex jiġu identifikati sew u kumpensati. Għal darb'ohra, d-divulgazzjoni obbligatorja ta' ċerta informazzjoni privileġġata tista' tkun xierqa sabiex jiġu mmitigati r-riskji ta' diskriminazzjoni, sakemm l-informazzjoni li tkun kummerċjalment sensitiva tiġi protetta b'mod xieraq.

Mistoqsijiet:

109. Għandu jkun hemm regoli speċifiċi fil-livell tal-UE biex tiġi indirizzata l-kwistjoni tal-vantaġġi ta' ċerti offerenti minhabba l-assoċjazzjoni preċedenti tagħhom mad-disinn tal-proġett li jkun s-suġġett tal-offerti? X'salvagwardji tipproponi?
110. Taħseb li l-problema tal-vantaġġi possibbli tal-offerenti diġà involuti teħtieġ tiġi indirizzata fil-livell tal-UE u, jekk iva, kif?

6. AĊĊESS GĦAL FORNITURI TA' PAJJIŻI TERZI GĦAS-SUQ TAL-UE

L-impenji internazzjonali meħuda mill-UE fil-qasam tal-akkwist huma riflessi fid-dispożizzjonijiet differenti fid-Direttivi.

Il-Premessa 7 tad-Direttiva 2004/18/KE u l-Premessa 14 tad-Direttiva 2004/17/KE jirreferu espressament għad-Deċiżjoni tal-Kunsill 94/800/KE, li approvat Ftehim dwar l-Akkwisti Pubbliċi tal-ODK. Din tgħid li "l-arranġamenti li għandhom jiġu mħaddna għal dawk li jagħmlu l-offerti[l-offerenti] u l-prodotti mal-istati terzi firmatarji huma dawk definiti bil-Ftehim". Barra minn hekk, il-kundizzjonijiet relatati mal-Ftehim dwar l-Akkwisti Pubbliċi huma riflessi fl-Artikolu 5 tad-Direttiva 2004/18/KE u fl-Artikolu 12 tad-Direttiva 2004/17/KE. Bħala riżultat, l-operaturi ekonomiċi li ġejjin minn pajjiżi firmatarji tal-Ftehim dwar l-Akkwisti Pubbliċi għandhom igawdu l-istess trattament bħal operaturi ekonomiċi Ewropej taht il-kundizzjonijiet stabiliti fil-Ftehim dwar l-Akkwisti Pubbliċi, b'mod partikolari l-Appendiċi 1 tal-UE li jinkludi l-impenji kollha tal-UE taht il-Ftehim.

Barra minn hekk, fl-oqsma fejn l-UE ma impenjatx ruħha internazzjonalment, l-Artikolu 58 tad-Direttiva 2004/17/KE jintroduċi preferenza Komunitarja fl-akkwist tal-oġġetti, u l-Artikolu 59 tal-istess Direttiva jippermetti l-possibilità ta' restrizzjoni ta' aċċess għas-suq tal-akkwist tal-utilitajiet tal-UE.

Reċentement, ħafna partijiet interessati ġibdu l-attenzjoni dwar il-fatt li s-suq tal-akkwist tal-UE huwa iżjed miftuħ mis-swieq tal-akkwist tas-shab tagħna internazzjonali. Bħala riżultat, il-kumpaniji tal-UE mhux dejjem jikkompetu fuq livell ugwali ma' kumpaniji barranin. Barra minn hekk, din is-sitwazzjoni għandha effett negattiv fuq il-pożizzjoni ta' negozjar tal-UE fin-negozjati internazzjonali għal aċċess akbar għas-swieq. Għalhekk huwa necessarju li ssir riflessjoni dwar il-politika tal-UE dwar l-akkwist pubbliku fil-konfront ta' pajjiżi terzi u dwar l-użu tad-dispożizzjonijiet imsemmija hawn fuq u dwar it-titjib possibbli.

Dan huwa relatat mad-dibatitu kontinwu dwar il-modi possibbli għat-tishih tal-ingranagg tal-UE fin-negozzjati internazzjonali bil-għan li jiġi żgurat aċċess iżjed bilanċjat u reċiproku għas-swieq tal-akkwist tal-UE u barranin. Il-Kummissjoni bħalissa qed twettaq valutazzjoni tal-impatt li teżamina l-alternattivi varji possibbli ta' politika, imsejsa fuq l-implimentazzjoni tal-impenni internazzjonali tagħna bħall-Ftehim dwar l-Akkwisti Pubbliċi, kif ukoll b'rabta mal-pajjiżi terzi li magħhom l-UE għad ma għandhiex ftehimiet bħal dawn.

Mistoqsijiet:

- 111. X'inhuma l-esperjenzi tiegħek u/jew il-fehmiet tiegħek dwar il-mekkanizmi stabili fl-Artikoli 58 u 59 tad-Direttiva 2004/17/KE?
- 111.1. Dawn id-dispożizzjonijiet għandhom bżonn jittejjbu iżjed? Jekk iva, kif? Jista' jkun xieraq li jitwessa' l-ambitu ta' dawn id-dispożizzjonijiet lil hinn mill-qasam tal-akkwist tal-utilitajiet?
- 112. X'mekkanizmi oħra tipproponi biex tinkiseb simetrija mtejjba fl-aċċess għas-swieq tal-akkwist?

Din il-Ktiba Ħadra titratta l-kwistjonijiet li ġew identifikati mill-Kummissjoni bħala aspetti importanti ta' riforma futura tal-politika tal-UE dwar l-akkwist pubbliku. Jista' jkun hemm sugġetti prinċipali oħra li mhumiex indirizzati fil-Ktiba Ħadra imsemmija hawn fuq. Barra minn hekk, ikun interessanti li nisimghu mill-partijiet interessati liema mis-sugġetti msemmija jqisu l-aktar importanti u liema kwistjonijiet jidhru li huma l-anqas rilevanti għal riforma futura. Għalhekk, il-partijiet kollha huma mistiedna jwieġbu għall-mistoqsijiet hawn taħt.

Mistoqsijiet:

- 113. Hemm xi kwistjonijiet oħra li taħseb li għandhom jiġu indirizzati f'riforma futura tad-Direttivi tal-UE dwar l-akkwist pubbliku? Liema kwistjonijiet huma dawn, x'inhuma – fil-fehma tiegħek – il-problemi li għandhom jiġu indirizzati u x'jistgħu jkunu s-soluzzjonijiet għal dawn il-problemi?
- 114. Jekk jogħġbok ikklassifika l-importanza tal-kwistjonijiet varji msemmija f'din il-Ktiba Ħadra u kwistjonijiet oħra li jidhirlek importanti. Kieku kellek tagħzel tliet kwistjonijiet ta' prijorità biex jiġu trattati l-ewwel, liema tagħzel? Jekk jogħġbok agħti spjegazzjoni għall-għażla tiegħek.

Il-Kummissjoni tistieden lill-partijiet interessati kollha jissottometti l-kontributi tagħhom qabel it-18 ta' April 2011, preferibbilment bil-posta elettronika u f'format Word lil MARKT-CONSULT-PP-REFORM@ec.europa.eu.

Dawn il-kontribuzzjonijiet mhemmx bżonn ikopru l-kwistjonijiet kollha mqajma f'dan id-dokument. Dawn jistgħu jkunu limitati għal kwistjonijiet ta' interess partikolari għalik. Jekk jogħġbok indika b'mod ċar l-aspetti li magħhom huma relatati l-kontributi tiegħek.

Il-kontributi li jaslu, flimkien mal-identità tal-kontributor, ser jiġu ppubblikati fuq l-Internet, sakemm il-kontributor ma joġġezzjonax għall-pubblikazzjoni tad-dejta personali abbażi li tali

pubblikazzjoni tista' tippregudika l-interess legittimu tiegħu. F'dak il-każ il-kontribut jista' jiġi ppubblikat f'forma anonima. Inkella l-kontribut la jiġi ppubblikat u lanqas, fil-prinċipju, il-kontenut tiegħu ma jiġi kkunsidrat.